

IL-HAJJA f'Għawdex

Is-Sittin Sena - Nru. 872

LEHEN L-GĦAWDXIN

Ottubru 2005



mal-Pa

GOZO CATHEDRAL
PUBLIC LIBRARY

IL-Hajja

(Classification)

9AD 133012

(Acquisition No.)

7/05









Date

This book has been donated by:

J. Myleq

"Ulledna jehtieġu tagħlim nisrani ċar u sod.
Qed nitilfuhom dritt wara l-Grizma..."
- Korrispondent f'gurnal lokali

DISA' KOTBA ĠODDA TA' KATEKESI BAŻIKA GĦAT-TFAL



- ◆ Ghajnuna siewja għall-
edukazzjoni u l-formazzjoni
nisranija taċ-ċkejknin u ta'
l-adolexxenti, mibnija fuq
il-Katekiżmu l-Ġdid tal-Knisja
Kattolika, b'adattament sod,
sempliċi u modern.
- ◆ Sussidju kateketiku għat-tfal
minn Year One sa Year Six, kif
ukoll gwida għall-katekisti
u l-ġenituri, bi thejjija
fundamentali għas-Sagramenti
ta' l-Ewwel Tqarbina u tal-
Grizma ta' l-Isqof.
- ◆ Ippubblikati mil-"Lumen
Christi Media Centre" ta'
Għawdex, f'daqg komdu u "*in
full colour*", għall-prezz ta'
Lm 1.05 il-wieħed biss.
Jinkisbu mill-hwienet tal-kotba
religjużi f'Malta u Għawdex.

IL-HAJJA f'Għawdex

Imwaqqfa f' Ġunju 1945
Harga nru. 872
Ottubru 2005
Mahruġa mid-
Djoċesi ta' Għawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Għawdex VCT 111
Tel. 21560496/7 Fax. 21561860
e-mail: lumenchristi@vol.net.mt
homepage:
www.gozodirect.com/lumenchristi
Abbonament: Lm3 Sostentur: Lm 5

Issettjata u Stampata:
"Gozo Press" Tel.21551534

Il-fehmiet li jistgarru l-kittieba
m'hum iex neċessarjament daww
tal-Bord Editorjali.

f' din il-ħarġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
"Status Quo"	• 9
Għajnsielem f'Għawdex?	• 10
Fehmet il-Qarrejja	• 11
B'impenn u Bi Pjaċir	• 12
Esperjenza - Pellegrinaġġ Ruma	• 14
Lenti fuq il-Hajja Madwarna	• 16
Versi Riflessivi	• 18
Apprezzament	• 19
ACM	• 20
Ktieb x'Taqra: "Don Bosco"	• 22
Għawdex 300 sena ilu	• 23
Tifsir fuq it-Tagħlim tal-Katekizmu (39):	
L-Ewkaristija (4)	• 24
Il-Biedja f'Għawdex (39)	• 26
Tieqa fuq l-Ambjent Għawdexi (8)	• 30
Xhieda Nisranija: Mons. Alwíg Vella (5)	• 32
Mill-Knisja fid-Dinja	• 33
Għawdexin li għadna niftakru (28):	
Ninu Cremona	• 34
Passiġġata Biblika- (10)	• 36
Int u saħħtek	• 38
Holm il-Hajja	• 40
Aħseb daqsxejn . . .	• 41
Genn id-Dinja	• 42



GĦAWDEX REĠJUN JEW MAQSUM?

F'dawn l-aħħar xhur Għawdex u r-reġjonalità tiegħu kienu f'nofs kontroversja fil-kuntest tar-riforma li l-Kummissjoni Elettorali ta' pajjiżna għadha kemm għamlet fid-distretti elettorali. Wara li għal ħafna snin Għawdex kien ikkunsidrat bħala distrett għalih separat - id-distrett numru tlettax - intqal li minn issa l-quddiem, parti mill-gżira tagħna, Għajnsielem u Kemmuna, saret tagħmel parti mit-tnax il-distrett li hu sitwat fil-punent ta' Malta.

Ir-raġuni ewlenija li qiegħda għib il-Kummissjoni Elettorali għal din id-deċiżjoni hija li l-popolazzjoni ta' Għawdex qabzet il-limiti tal-kwota medja, li hija stipulata għal kull distrett elettorali.

Eżattament fl-1 ta' Mejju 2004, meta fil-preżenza ta' l-għola rappreżentanti ta' pajjiżna, Malta giet effettivament rikonoxxuta bħala pajjiż ta' l-Unjoni Ewropeja, Għawdex ufficjalment beda jiġi meqjus bħala 'gżira reġjun', bi speċifitàtiet ekonomiċi u soċjali propji li kellhom jiġu trattati separatament minn daww ta' Malta. Din għal Għawdex kienet qabza 'l quddiem, u rebħa fil-ġlieda kontinwa għal dak li jista' jkun tagħna bi dritt. Deċiżjoni li hu ttamat li tħalli l-frott mistenni fis-snin li gējjin.

Iżda meta wieħed janalizza d-deċiżjoni kontroversjali tal-Kummissjoni Elettorali Maltija, fil-kuntest ta' dak li Għawdex għadu kemm kiseb ftit iżjed minn sena ilu, jintebaħ li din ir-riforma hija daqqa ta' ħarta f'wiċċna l-Għawdexin.

Aktarx li din kienet l-eħfef soluzzjoni li l-Kummissjoni Elettorali setgħet tiegħu. Nistaqsu jekk din il-Kummissjoni għamlitx studju serju dwar x'kienu l-kawżi taż-żieda fil-popolazzjoni ta' Għawdex li wasslet biex il-gżira tagħna taqbeż il-kwota medja - tgħid żdied in-numru ta' twelidijiet godda? Iżda rigward dan wieħed jista' faċilment jikkonsulta l-ufficċju tar-reġistrazzjoni tat-twelidijiet jew l-ufficċju ta' l-istatistika u jintebaħ li dan mhux jimmarka żieda fuq is snin preċedenti, imma tnaqqis! Jew allura din iż-żieda kienet ikkaġunata minn numru mhux zġħir ta' residenti Maltin li għażlu li jaqilbu l-Karta ta' l-Identita tagħhom fuq Għawdex, minħabba interessi ekonomiċi f'dak li għandu x'jaqsam mat-tariffi tat-traġitt bejn iż-żewġ gzejjer u interessi oħra? Ma tistax tinstab soluzzjoni iktar sensittiva u bis-sens li titratta l-post ta' fejn jivvutaw dawn il-Maltin b'Karta ta' l-Identita 'għawdexija', milli dik li drastikament taqta' barra wieħed mill-irhula l-kbar Għawdexin u Kemmuna mill-kumpliment ta' Għawdex?

Ir-reazzjonijiet ta' l-Għawdexin jidher li s'issa kienu kawti, iżda b'mod speċjali nappellaw lid-deputati parlamentari kollha Għawdexin biex ikomplu jitrattaw din il-materja bis-serjetà kollha li titlob tali kwistjoni li jekk titħalla għaddejja lixxa, jista' jkollha konsegwenzi iżjed devastanti fil-futur. Jidher li rigward dan fost ir-rappreżentanti tagħna fil-parlament hemm ċertu qbil li jeħtieġ jiġi kkultivat u msarraf f'azzjonijiet konkreti biex jekk ikun il-bżonn tkompli ssir pressjoni biex tiġi emendata l-Kostituzzjoni ta' Malta, biex Għawdex jibqa' jiġi kkunsidrat fl-integrità tiegħu ta' reġjun u bħala distrett wieħed għalih.

Dun Ruben Micallef

www.gozodiocese.org

Il-Hajja fid-Djoċesi



Mis-Seminarista Maximillian Grech

Laqgħa Ministri Straordinarji tat-Tqarbin

Nhar il-11 ta' Lulju, filgħaxija, inżammet laqgħa għall-Ministri Straordinarji tat-Tqarbin, organizzata mill-Kummissjoni Liturġika Djoċesana, fis-Seminarju tal-Qalb Qaddisa ta' Ġesù. Matul din il-laqgħa barra minn Mons. Girgor Grech, id-delegat tal-Liturġija fi hdan id-Djoċesi, tkellem ukoll Mons. Isqof. Il-Ministri Straordinarji, 91 b'kollox, ingħataw paġella ta' l-okkażjoni u librett mahruġ mill-Kummissjoni Liturġika ta' Għawdex, dwar l-istess ministeru li huma jeżerċitaw.

Pellegrinaġġ Djoċesan fl-okkażjoni tas-Sena Ewkaristika

Mis-16 sat-22 ta' Settembru, Mons. Isqof mexxa Pellegrinaġġ Djoċesan għal xi Santwarji Ewkaristiċi fl-Italja, fl-okkażjoni tas-Sena Ewkaristika. Barra mill-udjenza mal-Papa, il-pellegrini żaru l-postijiet Ewkaristiċi ta' Lanciano u Orvieto, l-Abbaziji Benedittini ta' Monte Cassino u Subiaco, u anke l-Bażilka ta' San Franġisk f'Assisi. Kellhom ukoll okkażjoni jżuru l-knisja u l-kunvent ta' San Giovanni Rotondo fejn għex u miet San Piju tal-Pjagi.

L-Isqof f'Udjenza mal-Papa

Tul dan il-Pellegrinaġġ Ewkaristiku, Mons. Isqof kellu l-ewwel udjenza tiegħu mal-Papa Benedittu XVI, fl-udjenzi li l-Qdusija Tiegħu jzomm ta' kull nhar t'Erbgħa fil-Pjazza ta' San Pietru. Tul dawn il-ftit minuti ta' djalogu, Mons. Isqof kellew lill-Qdusija Tiegħu fuq id-Djoċesi ta' Għawdex, u anke stiednu jżur lid-Djoċesi tagħna tul dan il-Pontifikat tiegħu.

Quddiesa għaż-Żgħażaġħ

Nhar il-Hadd 25 ta' Settembru, fil-Kappella ta' l-Oratorju Don Bosco, Mons. Isqof qaddes quddiesa għaż-żgħażaġħ u l-benefatturi ta' l-Oratorju, fil-bidu tas-sena pastorali. Wara l-quddiesa l-Isqof iltaq' mal-membri tal-kumitat fejn iddiskutew xi proposti biex

tigi mmeljorata dejjem iżjed il-hidma li ssir fi hdan l-istess Oratorju.

Seminar għall-Kappillani

Bhas-snin l-imghoddija, bejn is-26 u s-27 ta' Settembru, inżamm is-Seminar tal-Kulleġġ tal-Kappillani, bit-tema: "Evalwazzjoni tas-Sena Ewkaristika u rivalutazzjoni tal-festi parrokkjali". Dan inżamm fil-kunvent ta' Sant' Wistin, u matulu saret evalwazzjoni ta' l-attivitajiet imwettqa matul is-sena ddedikata lill-Ewkaristija, kif ukoll diskussjoni dwar il-festi tal-parroċċi, u x'jista' jsir biex jinżamm l-ispirtu nisrani. Il-kelliem ewlieni ta' dan is-seminar kien Rev. Dun Franz Refalo, fejn tkellem dwar "L-impenn fil-parroċċa għall-bini ta' komunità ewkaristika". Is-seminar intemm b'konċelebrazzjoni ppreseduta minn Mons. Isqof.

Il-Ftuħ tas-Sena Skolastika fis-Seminarju Minuri

Nhar is-26 ta' Settembru, bhala l-bidu għas-Sena Skolastika 2005-2006, Mons. Isqof mexxa konċelebrazzjoni għall-istudenti kollha tas-seminarju minuri, fis-sala ta' l-Azzjoni Kattolika, ir-Rabat. Waqt l-omelija, Mons. Isqof hegġeġ l-istudenti u l-għalliema biex jiehdu dejjem aktar bis-serjetà l-edukazzjoni akkademika tagħhom. L-isqof stqarr illi s-soċjetà għaddeja minn hafna tibdil; tibdil li hu tajjeb u tibdi li hu ħażin u ta' ħsara. Huwa nsista li kull wiehed għandu jhobb u jfittex il-verità u jzomm 'il bogħod mir-relattivizmu morali għax dan iwassal għall-konkluzjonijiet żbaljati. Huwa qal li mhux kull ma nisimghu għandna ngħodduh bhala verità u lanqas għandna nħalltu l-verità mal-fiction u niehdu bhala messagġ veru dak li naqraw f'xi novelli li huma biss il-frott tal-immaginazzjoni u l-fantasija.

Gimġha Kateketika Djoċesana

Bejn il-25 ta' Settembru u l-1 ta' Ottubru, inżammet il-Gimġha Kateketika Djoċesana Għawdex, bit-tema "Kif ha ngħixu l-Kompendju tal-Katekiżmu tal-Knisja Kattolika". Din inżammet kemm fuq bażi djoċesana u anke fuq bażi parrokkjali. Din il-gimġha fetthet b'quddiesa f'kull parroċċa, bl-omelija tkun dwar "Il-ħtieġa tal-Katekiżmu fid-Dinja ta' llum". Fi tmiem il-quddiesa l-katekisti irċiew il-Mandat għat-tagħlim tal-katekiżmu mill-Kappillani rispettivi tagħhom. Fit-tlett ijiem ta' wara ġew organizzati tliet laqgħat fuq bażi djoċesani bit-temi jkun "Il-Metodoloġija tal-Kompendju tal-Katekiżmu tal-Knisja Kattolika u l-valur tiegħu", "L-Aspett Liturġiku tal-Kompendju", u "L-Aspett bibbliku tal-Kompendju". Il-kelliema ewlenin kienu Fr. Fabio Attard s.d.b., Dun Nazju Borg,


u Ms. Josephine Farrugia. Dawn is-sensiela ta' laqgħat ġew fi tmiemhom permezz ta' diskors qasir minn Mons. Isqof. Fost l-attivitajiet li ġew organizzati fuq bażi parrokkjali nistgħu nsemmu siegħa adorazzjoni fil-parroċċi animata mill-katekisti, fejn matulha sar talb għall-katekisti kollha kif ukoll għal dawk li jattendu għall-klassijiet tad-duttrina, laqgħa għall-Kumitat Parrokkjali Kateketiku fejn ġie diskuss il-pjan għas-sena tad-Duttrina 2005-2006, u quddiesa animata mit-tfal mghejjuna mill-katekisti għat-tfal kollha li jattendu ċ-Ċentri tad-Duttrina tal-Parroċċa.

Ftuh tas-Sena Akkademika fis-Seminarju Maġġuri

Nhar it-30 ta' Settembru, festa ta' San Ġilormu, fil-kappella tas-seminarju ġiet ikkonċelebrata l-quddies ta' l-Ispirtu s-Santu minn Mons Isqof, flimkien mas-superjuri, s-sacerdoti kollha li jgħallmu, jew li huma attivi fis-seminarju, biex timmarka l-bidu tas-sena akkademika fis-seminarju maġġuri. Tul ir-riflessjoni tiegħu, Mons. Isqof tkellem dwar l-importanza tal-Kelma t'Alla, tal-Liturġija, tal-kitbiet tas-Santi Padri, u d-Dokumenti tal-Konċilju Vatikan II fil-hajja spiritwali u akkademika tas-seminarist, fil-formazzjoni sacerdotali tiegħu.


Laqgħa għall-Irġiel fis-Santwarju tal-Madonna ta' Pinu

Għall-okkażjoni tal-festa ta' San Mikiel u l-Arkanġli l-oħra li tiġi ċċelebrata fid-29 ta' Settembru, din is-sena ukoll bħas-snin l-imghoddija inżammet il-laqgħa ta' l-irġiel tad-djoċesi ma' Mons. Isqof. Din kienet tinkonsisti f'laqgħa ta' talb li ntemmet b'quddiesa mmexxija mill-istess Mons. Isqof. Fl-omelija tiegħu Mons. Isqof tkellem dwar tliet għamliet ta' hażen illi jimmaniċċjaw l-umanità ta' żminijietna. Hu sahaq li hemm bżonn li bhala nsara nikkumbattu dan il-hażen bl-ghajjnuna tat-tliet Arkanġli; bl-ghajjnuna ta' San Mikiel neħduha kontra l-hażen, bl-ghajjnuna ta' San Gabriel nitgħallmu l-verità u nirbħu l-injoranza, u bl-ghajjnuna ta' San Rafel nehilsu mill-mard tal-ġisem u l-mard tar-ruh.



Ftuh tas-Sena Soċjali ta' l-Azzjoni Kattolika f'Għawdex

Nhar is-Sibt 1 ta' Ottubru, fid-Dar Ċentrali ta' l-Azzjoni Kattolika sar il-ftuh uffiċjali tas-sena soċjali ta' l-Azzjoni Kattolika permezz ta' quddies kkonċelebrata minn Mons. Isqof. Qabel il-quddies saru diskorsi ta' l-okkażjoni mill-President ta' l-Azzjoni Kattolika f'Għawdex, is-Sur Manwel Saliba, u mill-President Ġenerali ta' l-Azzjoni Kattolika ta' Malta, is-Sinjura Ninette Borg. Waqt l-omelija tiegħu, Mons. Isqof sahaq fuq l-ispiritwalità li għandu jkollu kull membru fi hdan l-Azzjoni Kattolika u li din għandha jkollha tliet dimensjonijiet. L-ewwelnett għandha tkun spiritwalità appostolika, spiritwalità liturġika, u fl-ahharnett spiritwalità Ewkaristika.



Nifirħu lil...

Nifirħu lil Dun Edward Xuereb, kontributor regolari tar-rivista tagħna illi rċieva d-Dottorat fis-Sagra Teologija mill-Fakultà tat-teologija ta' l-Università ta' Malta wara li ddefenda b'suċċess nhar il-Ġimgħa, 30 ta' Settembru 2005, tezi dwar l-esklużjoni tas-sagramentalità u l-validità taż-żwieġ. Dun Edward huwa l-Kappillan tal-Parroċċa tal-Għasri u jservi bhala Imhalef fit-Tribunal Ekklezjastiku ta' Għawdex.

QOROB NOVEMBRU IX-XAHAR TA' L-ERWIEĦ

Aħseb biex tagħmel suffraġji lill-għeżież mejtin tiegħek f'Ġimgħa Quddies li ser jiġu ċċelebrati fil-Knisja ta' Savina mill-14 sal-20 ta' Novembru fil-5.30 am. Imla' l-formula nkluża u ibgħatilna malajr bl-intenzjonijiet tiegħek, mhux aktar tard mill-10 ta' Novembru.


X'gara dan l-aħħar



*Kronaka
Għawdxija
minn Lelio Spiteri*

Gallerija 'art..e'... kurrenti artistici ta' l-aħjar artisti f'pajjżna

Għaxar artisti kontemporanji esibixxew xoghlijiet tagħhom fil-gallerija 'art..e' li ghadha kif fethet gol-belt Vittorja. Il-gallerija 'art..e' tinsab fil-lokal nru. 1, Triq il-Librerija, ir-Rabat, triq li tiġi biswit pjazza Santu Wistin, int u sejjer lejn San Ġorġ tal-Haġar. Id-diretturi tal-gallerija 'art..e', is-Sinjuri Cassar għandhom il-hsieb li juru x-xoghlijiet ta' l-aħjar talent li hawn f'Malta u għalhekk iridu jesibixxu l-prodott artistiku ta' artisti, kemm prezenti kif ukoll tal-passat, li għamlu isem kemm għalihom kif ukoll għal pajjiżhom. Min-naha l-oħra fil-gallerija 'art..e' ser isiru esibizzjonijiet ta' artisti godda li juru talent u kapaċità artistika kif ukoll immaġinazzjoni. L-esibizzjoni li biha nfethet il-gallerija jismha "Artists 10 works" u tiġbor flimkien għaxar artisti li huma John Martin Borg, Austin Camilleri, Pawlu Carbonaro, Gabriel Caruana, Debbie Caruana Dingli, Alfred Chircop, Andrew Diacono, George Fenech, John Grima u Raymond Pitrè. Ghalkemm kull wiehed minn dawn l-artisti għandu stil għalih, min-naha l-oħra mix-xoghlijiet esibiti wiehed jista' jara l-kurrenti artistici li bhalissa hawn f'Malta.



Wirja tal-Hut Tropikali minn dilettanti Għawdxin

Għat-tieni sena konsekuttiva, l-Għaqda tat-Trobbija tal-Hut tellghet wirja ta' hut tropikali fil-gżira għawdxija. Il-wirja nfethet il-Ġimgha 9 ta' Settembru fis-7.00pm mill-Onor. Ministru għal Ghawdex Giovanna Debono. Hija fahhret l-impenn tal-membri ta' din l-għaqda li b'tant dedikazzjoni jippromwovu dan id-delizzju. Il-wirja nżammet fl-iskola sekondarja Ninu Cremona u kienet miftuħa għall-pubbliku s-Sibt 10 ta' Settembru mill-10.00am sad-9.00pm u l-Hadd mid-9.00am sas-6.00pm. L-għan ta' din il-wirja hu li jizzied l-interess f'dan id-delizzju u anke t-tagħlim ta' kif għandna niehdu hsieb il-hut. Ma' kull tip ta' huta esebita, kien hemm informazzjoni dwar il-kundizzjonijiet li għandha bżonn biex tghix.

Jum il-Vitorja - tifkira nazzjonali fir-Rabat

L-attività commemorattiva ta' Jum il-Vitorja f'Għawdex saret nhar l-Erbgħa, 7 ta' Settembru, filgħaxija fi Pjazza Indipendenza, Victoria taht il-presidenza tal-Ministru għal Ghawdex, Giovanna Debono. Iċ-ċerimonja bdiet bis-schem tal-Banda tal-Pulizija illi mmarrċjat minn Pjazza Savina sa Pjazza Indipendenza, Victoria u kompliet bil-partecipazzjoni tal-Forzi Armati ta' Malta. Wara l-wasla tal-Ministru Debono fi Pjazza Indipendenza, l-attività kompliet bil-qari ta' poezija u diskors commemorattiv li din is-sena sar minn Carmel Cachia. Iċ-ċerimonja lahqet il-qofol tagħha permezz tat-tqeghid ta' kuruni fuq il-Monument tal-Gwerra



fi Pjazza Indipendenza, li kien twaqqaf f'dan il-post f'Mejju 1954 mill-Altezza Rjali r-Regina Elizabetta II, waqt zjara Rjali f'Ghawdex. Waqt l-istess ċerimonja, il-Banda tal-Pulizija esegwiet programm muzikali li wasal fi tmiemu bid-daqq ta' l-Innu Malti.

Tifkira ta' l-Indipendenza f'Ghawdex

Nhar l-Erbgha 21 ta' Settembru, Ghawdex, fakkar ukoll il-41 Anniversarju ta' l-Indipendenza. Fil-5.30pm il-Banda u l-Istakkament tal-Forzi Armati ta' Malta taht it-tmexxija ta' Major Mario V. Spiteri, waslu fi Pjazza Indipendenza fejn saru l-qofol ta' l-attivitajiet kommemorattivi. Il-Banda laqghet lill-Agent Kmandant tal-Forzi Armati, Col. Anthony Grech, lill-mistednin u lill-Prim Ministru, meta dan inghata s-salut nazzjonali u saret l-ispezzjoni ta' l-unur. Il-Banda tal-Forzi Armati ghamlet programm muzikali qasir, wara liema, iċ-Chairman tal-Kumitat Organizzattiv Kultura, is-Sur Vincent Grech, stieden lill-Onor. Prim Ministru, Dr Lawrence Gonzi, biex iqiegħed bukkett fjuri quddiem il-lapida kommemorattiva. Fi tmiem l-attività, il-Banda tal-Forzi Armati daqqet l-Innu Nazzjonali. Preżenti għall-attività kien hemm l-Ispiker tal-Kamra tar-Rappreżentanti, Anton Tabone u l-Ministru għal Ghawdex, Giovanna Debono, fost mistednin oħra.



Laqgħa ma' Dr. Sant

Delegazzjoni tal-Partit Laburista mmexxija minn Dr Alfred Sant kellha laqgħa ma' delegazzjoni mill-Katidral t'Ghawdex immexxija mill-Arċipriet Mons Dr Joe Vella Gauci. Id-delegazzjoni Ghawdxija kienet tinkludi wkoll rappreżentanti tal-Kapitlu u tal-Kleru tal-Katidral, tal-Kunsill Amministrattiv u rappreżentanti tas-Socjetà Filarmonika Leone. Matul il-laqgħa ż-żewġ nahat iddiskutew pjanijiet li jimbenha parkeġġ fil-vicinanza tal-Knisja Katidrali t'Ghawdex, eżattament kif propost mill-amministrazzjoni tal-Katidral, liema parkeġġ għalkemm għandu l-approvazzjoni tal-gvern, għadhom ma hargu ebda permessi għalih. Dr Sant wiegħed l-appoġġ shih tal-Partit Laburista u qal li l-Partit Laburista se jiehu inizjattivi fiż-żmien li ġej biex juri dan l-appoġġ b'mod konkret. Iż-żewġ nahat qablu wkoll li fil-principju tkun haġa tajba li l-qorti t'Ghawdex jinstabilha post aħjar u l-bini eżistenti jintuza mill-Katidral halli jikkonsolida s-servizzi li qed jagħti lill-komunità Ghawdxija. Lejn tmiem il-laqgħa, l-Arċipriet Mons Dr Joe Vella Gauci, għan-nom tad-delegazzjoni, ipprezenta Memorandum lil Dr Alfred Sant għall-attenzjoni tiegħu u tal-Grupp Parlamentari Laburista. Sadattant, id-deputati Laburisti Ghawdxin l-Avukat Anton Refalo u l-Avukatessa Justyne Caruana ressqu mozzjoni fil-parlament fejn qed iheggu lill-gvern biex mingħajr telf ta' żmien jonora l-wegħdiet tiegħu stess u jiehu l-miżuri kollha biex proġett li l-amministrazzjoni tal-Katidral għandha pjanat fiċ-Ċittadella, jiġi approvat bla dewmien u jitwettaq fl-aħjar interess t'Ghawdex.

Ċentru Ċiviku u Każin tal-Banda f'Kerċem

F'Kerċem qed isiru żewġ proġetti kbar ta' kostruzzjoni li jikkonsistu f'Ċentru Ċiviku għall-Kunsill Lokali u Każin għall-Banda San Girgor.

Dan qed isir fi Pjazza Orvieto, quddiem l-iskola primarja. Fir-rigward taċ-Ċentru Ċiviku, s'issa tlestiet l-ewwel fażi li kienet tikkonsisti fit-tahmil tal-art, hitan kbar tal-appoġġ mal-ground tat-tennis u mat-triq, pedamenti mad-dawra kollha u kisi tal-art kollha bil-konkos. Issa jmiss li jibda x-xogħol propju tal-bini tal-basement li ser jilqa' fih disa' garaxxijiet kbar.

Meta titlesta din it-tieni fażi, jkun imiss is-sular ta' l-amministrazzjoni li ser jilqa fih l-uffiċini tal-Kunsill Lokali, l-Għassa tal-Pulizija, l-Berġa u l-Librerija. Mill-banda l-oħra l-Kumitat tal-Banda San Girgor qiegħed jibni l-każin il-ġdid. S'issa tlestiet ukoll l-ewwel fażi tal-bini. Din l-ewwel fażi tikkonsisti f'nofs il-binja tal-basement li tikkonsisti f'sala kbira, kmamar kbar li ser iservu bhala bar temporanju, store, toilets u bitha mdaqqsqa. Fil-prezent diversi voluntiera qed jahdmu fuq is-sistema tad-dawl tal-parti li tlestiet. Ser jibda t-tikħil minn barra u ġewwa u t-tpoġġija tal-madum. Meta ġie kkuntattjat il-President tal-Banda huwa qal li x-xewqa tal-Kumitat hija li din l-ewwel fażi tkun tista' tibda tintuza fi ftit xhur oħra.



Żjara ta' Kortesija tal-Prim Ministru

Nhar il-Hamis 22 ta' Settembru, filgħaxija, saret żjara ta' kortesija mill-Prim Ministru Dr. Lawrence Gonzi fil-każin tal-Banda Leone tal-Belt Victoria, akkumpanjat mis-Segretarju Ġenerali tal-Partit Nazzjonalista s-Sur Joe Saliba. Id-delegazzjoni giet milqugħa mill-President Dr. Michael Caruana LLD u l-membri tal-Kumitat tas-Socjetà. Attendew ukoll l-Arċipriet tal-Katidral Mons. Joe Vella Gauci u l-Vigarju

Parrokkjali Fr. Rueben Micallef. Il-Prim Ministru ġie mdawwar mal-kazin tas-Socjeta' li jinkludi t-Teatru ta' L-Opra Aurora, fejn ġie diskuss kif dan it-Teatru jista' jintuza aktar ta' spiss matul is-sena, halli jservi ta' mezz kif jizdied it-turizmu esteru u dak intern lejn Ghawdex. Barra minn hekk sar djalogu nformali fejn ġew diskussi l-bżonnijiet tas-Socjeta' u tal-Parrocca tal-Katidral biex ikompli jagħtu l-kontribut siewi tagħhom lill-poplu tal-Belt Victoria, u aktar minn hekk lil Ghawdex innifsu. Is-sugġetti li ġew trattati kienu t-tagħlim tal-mużika fi hdan is-Socjeta', l-użu tat-Teatru, l-ghajnuna ta' fondi li jistgħu jinkisbu mill-Unjoni Ewropeja u l-iżvilupp tal-parkeġġ fiċ-Ċittadella. Kemm Dr. Gonzi kif ukoll s-Sur Joe Saliba kellhom kliem ta' inkoraġġiment u tifhir għax-xogħol imwettaq kemm fi hdan is-Socjeta' kif ukoll fil-Parrocca waqt li offrew il-kooperazzjoni tagħhom biex jiġu żviluppanti diversi proġetti mressqa miż-żewġ entitajiet. Fi tmiem din iż-żjara saru diskorsi ta' l-okkażjoni minn Dr. Gonzi u mill-President Dr. Michael Caruana LLD, li wara, għan-nom tas-Socjeta' Filarmonika 'Leone', ipprezenta lill-Prim Ministru tifikira kummemorattiva, ikona tal-fidda bix-xbieha ta' l-istatwa ta' Santa Marija, meqjua fil-Katidral u CD li tiġbor fiha innijiet Marjani li jindaqqu fil-festa.




“Programm Youths”: skambju Qala - Sweden

Il-Kunsill Lokali Qala u l-Għaqda Mużikali 'Ite ad Joseph' hadu sehem fil-programm YOUTHS fi hdan l-EUPU Malta Agency. Dan l-iskambju kien magħmul minn 40 partecipant, 20 mill-Qala u 20 mill-iSvezja u dan sar ġewwa l-belt ta' Arvika, Svezja bejn is-16 u t-23 ta' Settembru. It-tema ta' dan l-iskambju kienet *SHARING TOGETHER OUR ART & CULTURE FOR A BETTER FUTURE!* Waqt din il-mawra, apparti li saru bosta diskussjonijiet u *workshops*, saru żjajjar ukoll f'diversi skejjel ta' mużika fejn taw ukoll kunċert mużikali fis-sala tal-iskola tal-Mużika għal

Edukazzjoni Gholja ta' Ingesund. Paul Buttigieg Sindku tal-Qala ddeskriva dan l-iskambju bejn żgħażaġh ta' żewġ pajjiżi totalment differenti, Malta u Sweden, bhala suċċess. Iż-żgħażaġh ingħataw l-opportunita' li jaqsmu bejniethom, il-kultura, it-tradizzjonijiet u l-valuri għall-futur isbah u ahjar. Is-Sindku ha din l-opportunita' sabiex irringrazzja l-EUPU (Malta) talli aċċettaw l-applikazzjoni tagħhom u b'hekk taw opportunita' unika liż-żgħażaġh Qalin li jippartecipaw f'dan l-iskambju ta' suċċess. Il-grupp kien immexxi minn Mro. Michel Refalo, direttur mużikali ta' l-Għaqda Mużikali 'Ite ad Joseph' flimkien mal-Kunsilliera żgħażaġh fi hdan il-Kunsill Lokali Qala.

Restawr ta' statwa ta' Sant'Indrija fis-Xlendi

Il-Ministeru għal Ghawdex, flimkien mal-Kunsill Lokali tal-Munxar, beda xogħol ta' restawr fuq l-istatwa ta' Sant'Indrija li tiddomina l-port tax-Xlendi, speċjalment ix-xaqliba l-iktar li tintuza mis-sajjieda. L-istatwa, li hi magħmula mill-ġebbla lokali miżbugħa b'żebgħa bajda, kienet ġiet inawgurata f'Ġunju 1882 mill-Isqof t'Ghawdex ta' dakinhar, Mons. Giovanni Maria Camilleri. Fl-1901, l-istess Isqof kien ta' erbghin jum indulgenza għal min jitlob quddiem din l-istatwa. Peress li hija esposta għall-elementi u tinsab daqshekk qrib il-baħar, l-istatwa ta' Sant'Indrija ġarabet hsarat mhux żgħar matul is-snin u għalhekk teħtieġ xogħol ta' restawr intensiv. Din hija l-cwawl darba li qed isir xogħol ta' restawr b'mod daqshekk intensiv, għalkemm kien jitwettaq xogħol ta' manutenzjoni perjodiku permezz tas-sajjieda u l-kappillan tal-lokal. Ix-xogħol jikkonsisti fi tnehhija ta' siment li tqiegħed fuq il-baži ta' l-istatwa matul is-snin, it-tnehhija taż-żebgħa kollha biex jerġghu jinkixfu d-dettalji skulturali originali, xoghlijiet ta' konsolidazzjoni u tibjid finali bhala protezzjoni mill-elementi. Ix-xogħol qiegħed jitwettaq minn haddiema tad-Dipartiment għall-Proġetti u Żvilupp fi hdan il-Ministeru għal Ghawdex, taht is-sorveljanza tal-Perita Ivana Farrugia.



Hidma qawwija biex it-Teatru Astra jerga' jiftaħ il-bibien tiegħu



Fit-Teatru Astra f'Ghawdex bhalissa għaddej xogħol intensiv ta' restawr, xogħol strutturali u dak dekorattiv sabiex it-teatru jerga' jkun f'pozizzjoni li jiftaħ il-bibien tiegħu għall-edizzjoni ta' din is-sena ta' Festival Mediterranea, li jibda fil-21 t'Ottubru. It-teatru kien ġie parzjalment distrutt wara nirien, ikkawżati minn *short circuit*, li hakmu fit-8 ta' Novembru 2003. It-Teatru Astra se jerga' jibda jiffunzjona wara xhur twal ta' xoghlijiet intensivi minn numru ta' voluntiera u l-kuntratturi privati sabiex jinbidlu l-partijiet li ġew distrutti għal kollox min-nirien ta' ftit inqas minn sentejn ilu. In-nirien qerdu għal kollox madwar terz tas-saqaf ta' l-awditorju flimkien mal-facilitajiet kollha taċ-ċinema u tal-palk kif ukoll l-apparat u s-sistemi kollha elettrici u

dawk tas-sound, kemm quddiem kif ukoll wara l-palk. Matul dawn l-ahhar xhur, numru ta' esperti fosthom *structural engineers*, periti, inġiniera ta' l-akustika, *designers* u oħrajn ġew imqabba mill-*management* tat-Teatru sabiex imexxu fażijiet differenti tal-proġett.



“Status Quo”

Siltiet li jittrattaw lil Ghawdex meħuda mid-Dokument Governattiv

“A BETTER QUALITY OF LIFE: 2006 - 2010 PRE-BUDGET DOCUMENT”

Ghawdex huwa kkaratterizzat minn potenzjal u htigijiet uniċi. Dawn jitolbu inizjattivi speċifiċi peress li miżuri li japplikaw ghal Malta japplikaw ukoll ghal Ghawdex.

M'hemm l-ebda dubju li l-limiti ta' Ghawdex għall-infrastruttura kummerċjali prinċipali, li tinkludi per eżempju l-Ajruport Internazzjonali ta' Malta, il-Malta Freeport u l-Port il-Kbir, tagħti lok għal dak li jista' jissejjah 'insularità doppja'. Minn din l-insularità doppja johorġu problemi varji, li jinkludu l-moviment ta' persuni, merkanzija u servizzi. Dawn l-inkonvenjenzi huma l-kawża ta' spejjeż finanzjari addizzjonali, kif ukoll aktar konsum ta' hin għall-Ghawdxin, turisti u negozjanti attivi fil-gżira ghawdxija. Il-problema ta' l-insularità doppja taffettwa negattivament is-setturi kollha ta' l-ekonomija, l-aktar it-turiżmu, il-manifattura u l-agrikultura - u per konsegwenza timmina il-kwalità tal-hajja ta' l-Ghawdxin f'dak li għandu x'jaqsam ma servizzi daqstant importanti. Jehtieg għalhekk li jiġu kkunsidrati miżuri li jikkumpensaw dawn l-iżvantaġġi, bħal l-ghajnuniet lill-istudenti ghawdxin fis-servizzi edukattivi kif insibu aktar l-isfel f'dan id-dokument.

Ghawdex, għaldaqstant għandu s-sahha tiegħu. Minbarra l-istorja propja, il-kultura u l-arkeoloġija, Ghawdex irnexxielu s'issa jevità l-ġriċi ta' l-iżvilupp li sehħew fil-gżira l-kbira. Din is-sahha tagħti lil Ghawdex vantaġġ kompetittiv fuq Malta f'dik li hi sbuhija naturali u ambjent. Hija l-intenzjoni tal Gvern li mhux biss ihares dan il-fattur, imma li jiehdu l-miżuri neċessarji kollha biex jibni fuqu, billi per eżempju, jespjora l-introduzzjoni ta' programmi partikulari għal-enerġija minn riżorsi alternattivi u tiġdid ta' riżorsi oħra.

Ghawdex għandu wkoll vantaġġ fin-nies tiegħu, li huma intrinsikament kreattivi u ta' inizjattiva. Miżuri li jindirizzaw problemi speċifiċi ta' Ghawdex għandhom jinqadew b'dan il-potenzjal ta' Ghawdex.

M'hemmx dubju li Ghawdex għandu attività ekonomika distinta relatata mal-kultivazzjoni tad-dwieli, tat-tkabbir taż-zebbuġ, mal-manifattura u kultura, kif ukoll ma' attivitajiet reliġjużi. Il-Gvern jemma li, mgħammar b'investiment propju f'reklamar u ghajnuna, Ghawdex jista' jiġi pprezentat bħala destinazzjoni agro-kulturali ta' statura internazzjonali li tista' tikkompeti ma destinazzjonijiet oħra simili fil-Mediterran u fl-Ewropa. Din id-direzzjoni tfisser għaldaqstant, li l-mira ta' l-isforzi u l-enerġiji tagħna għandhom ikunu diretti lejn il-kisba ta' dan il-ghan.

Permezz ta' l-Università ta' Malta u l-MCAST, il-Gvern jipproponi li jiżviluppa taħriġ professjonali u vokazzjonali f'dak li jistgħu jissejju bħala attivitajiet distinti ta' Ghawdex. Barra minn hekk, qed jiġi propost li l-Awtorità Maltija tat-Turiżmu toħloq bażi riżorsa li flimkien ma' awtoritajiet Ghawdxin kemm

fl-amministrazzjoni pubblika, kif ukoll fis-settur privat, taħdem biex tistabbilixxi l-istatura internazzjonali ta' Ghawdex f'dan ir-rigward. L-eżerċizzju li jirreklama 'l Ghawdex għandu jkopri d-disponibbiltà ta' opportunitajiet kummerċjali ta' prodotti ghawdxin distinti f'lokalitajiet strateġiċi, li jinkludu l-Ajruport Internazzjonali ta' Malta u s-Seaport, fost l-oħrajn. Dan l-eżerċizzju l-istrateġija ġdida minn parti ta' żvilupp li qed jiġi addottat mill-Awtorità Maltija tat-Turiżmu, fejn wiehed minn dawn il-punti li ġew identifikati huwa preċiżament Ghawdex bħala destinazzjoni separata.

Iktar minn hekk, il-Gvern se jkompli jiżviluppa miżuri u incentivi biex jiżviluppa u jipromovi ċentri tal-manifattura għall-produzzjoni, taħriġ, kummerċ, esperjenzi attwali u t-turiżmu relatat f'lokalitajiet strateġiċi, bħal ma huma Ċittadella, Ta' Dbiegi u Ghajnsielem. Dawn il-miżuri għandhom jiġu mgħejjuna b'inizjattivi diretti lejn il-holqien ta' ċentru ta' taħriġ ta' snajja lokali u aċċess għall-kapital li jassisti t-twaqqif ta' industrijiet orjentati lejn snajja lokali. Inizjattivi ta' ghajnuna jinkludu l-holqien ta' spazju fiż-żona industrijali ta' Ghawdex - li issa trid tiġi addattata għall-industrija ta' skala iżgħar - b'rati speċjali għall-intrapriżi li jfittxu li jinvestu f'dan is-settur, kif ukoll bħala skema ta' ghajnuna għal-livell għola ta' prodotti lokali.

L-industrija tal-“cruiseliners” qed tevolvi f'wied mill-pilastru maġġuri ta' l-industrija turistika lokali. Madanakollu, s'issa Ghawdex hu eskluż minn dan l-itinerarju. Il-Gvern jemma li din il-materja għandha tiġi ndirizzata. Biex tali żvilupp ikun jista' jseħh m'hemmx il-htieġa li jiġi mibni “cruise terminal”, imma minflok, bħal ma jsir fil-gzejjer tal-Karibew, it-traġitt tal-passiġġieri jsir b'dghajjes żgħar mill-“cruise liner” lejn l-art.

Il-Gvern aktar minhekk jemma li l-infrastruttura turistika f'Ghawdex għandha tiġi mgħejjuna bi proviżjoni ta' liċenzja għall-ftuh ta' “casino”, kif ukoll “yacht marina” oħra. Din l-espansjoni trid tiġi wkoll kumplementata b'infrastrutturi oħra relatati mat-turiżmu bħal l-iżvilupp ta' korsa tal-golf, faċilitajiet għall-konferenzi, u iktar investiment fil-wirt storiku Ghawdxin, bħal ma hi l-hidma ta' restawr tat-tempji tal-Ġgantija.

Bħala reġjun, Ghawdex jikkwalifika għall-fondi speċifiċi mill-Unjoni Ewropeja. Il-Gvern hu konxju, għaldaqstant, li l-imprendituri Ghawdxin jehtiegu jhaddmu r-riżorsi tagħhom biex jiksbu l-ahjar vantaġġi minn dawn il-fondi. Il-parti l-kbira ta' dan in-nuqqas ġej minn nuqqas ta' għarfien ta' meta u fejn dawn il-fondi jiġu allokati u kif tasal għalihom. Għalhekk, fl-2006, il-Gvern jassigura li dawn ir-riżorsi jkunu iktar aċċessibbli għall-dawk ippreparati li jieħdu inizjattivi f'dan ir-rigward.

(Traduzzjoni għall-Malti mid-Direzzjoni tar-Rivista)

Kummentarju

Għajnsielem f'Għawdex jew le?



minn FRANCIS CAUCHI, SINDKU TA' GĦAJNSIELEM

Id-deċiżjoni tal-Kummissjoni Elettorali li raħal minn Għawdex jingħaqad mat-tnax-il distrett f'Malta, ma niżlet xejn tajjeb ma l-elettorat Għawdxi, b'mod partikolari mal-poplu t'Għajnsielem li ttehidlu d-dritt li jivvota għall-kandidati Għawdxi, meta Għawdex suppost beda jiġi ikkunsidrat bħala reġjun.

Dan kollu ġara għax eluf ta' persuni minn Malta aġġlikaw għall-Karta ta' l-Identità fuq residenza sekondarja f'Għawdex biex jiffrankaw li jhallsu t-tariffi normali dwar transport bejn iż-żewġ gżejjer. Konsegwenza ta' dan, in-numru ta' votanti fid-Distrett t'Għawdex qabeż il-hamsa fil-mija u skond il-Kostituzzjoni l-Kummissjoni Elettorali ma kelliex triq oħra hlief li tneħhi raħal minn Għawdex biex jingħaqad mat-tnax il-Distrett f'Malta kompost mill-Mellieha, San Pawl il-Baħar u n-Naxxar.

Nista' ngħid li b'din is-sitwazzjoni ż-żewġ partiti ewlenin kienu ilhom żmien twil jafu li xi darba dan jista' jseħh kif fil-fatt ġara. Però sfortunatament donnu hadd miż-żewġ partiti ma kellu interess ta' dak li kien ser jiġri f'dan il-każ.

Kieku ttiehdu l-prekawzjonijiet kollha biex isir xi tip ta' arrangament dwar in-noll tal-vapur għal dawk il-Maltin li verament għandhom it-tieni residenza tagħhom f'Għawdex, ma kienx ikun hemm il-htieġa li jdawru l-Karta ta' l-Identità fuq Għawdex. Hemm bżonn li l-awtoritajiet konċernati jistudjaw bir-reqqa biex isolvu r-reġistrazzjoni tal-Karti ta' l-Identità f'Għawdex

ta' dawk in-nies li verament ma jghixux fil-gżira Għawdxi.

Il-Kunsill Lokali t'Għajnsielem li huwa l-ghola istituzzjoni fir-raħal, flimkien mal-poplu Għajnselmiz u l-kumpliment tal-poplu għawdxi oġġezzjona bil-qawwa għal din id-deċiżjoni li ma tixraqx kemm lil dan ir-raħal kif ukoll lill-kumpliment tal-gżira Għawdxi. Il-poplu Għajnselmiz ser ikompli bil-protesti tiegħu biex fl-aħħar jerġa' jikseb dak id-dritt li dejjem kellu li jivvota fil-gżira Għawdxi.

Il-Kunsill kiteb u qed jitlob lill-partiti politiċi kollha biex dawn flimkien jilhqqu ftehim li tinsab soluzzjoni ġusta għall-gżira Għawdxi b'mod partikolari lir-raħal t'Għajnsielem. Dan għandu jsir b'emenda fil-Kostituzzjoni anke jekk din tkun eċċezzjoni għar-regola. Għawdex għandu jingħata importanza partikolari għaliex Għawdex hu gżira u mhux biss reġjun.

Ir-rieda ta' l-Għawdxi flimkien ma' dan il-Kunsill huwa li Għawdex jibqa' dak li hu bla mittiefes, bħal ma dejjem kien, u jibqa' darba għal dejjem bħala distrett wiehed kompost mill-irhula kollha Għawdxi.

FEHMET IL-QARREJJA


Gazzetta Għawdxija? Xifer x'hiex?...

Xtrajt u qrajt l-ewwel tliet ħargiet tal-gazzetta ġdida bl-Ingliż "The Edge" li bdiet toħroġ kull xahar minn grupp ta' intellettuali għawdxin li, skond kif qed jinghad huma membri ta' "Circolo Gozitano". Din il-gazzetta b'format u preżentazzjoni tassew attraenti, tagħtini l-impressjoni li qed naqra tip ta' ġurnalizmu mimli sensazzjonalizmu bħal "The Sun" jew "The Daily Mirror". Tixbagħhom ħafna, kemm fl-istil, kemm fil-mentalità, kif ukoll fil-valuri... Preżentazzjoni tassew moderna.

Imma jiena xtaqt nagħmel xi mistoqsijiet: Għaliex "The Edge"? Xifer x'hiex? Xifer il-gzejjer Maltin, xifer l-etika ġurnalistika, xifer il-kultura u l-edukazzjoni soċjali, jew xifer il-prudenza nisranija?! U għaliex bl-Ingliż? Mela l-Għawdxin ukoll tilfu l-lingwa?! U għaliex tant artikli sensazzjonali, immaġinattivi u anke ambigwi fejn jidhlu aspetti reliġjużi jew politiċi? Jista' dan jissejjaħ ġurnalizmu informattiv jew edukattiv? Biex tkun ta' ġid għall-pajjiż, x'jiswa li jkollok gazzetta format "tabloid" attraenti biex tinbiegħ, jekk ma toffrix artikli ta' serjetà ġurnalistika biex teduka lill-poplu? X'sar mill-kultura ta' poplu ċivilizzat u mill-valuri nsara li trabba fihom? Jaqaw tassew wasalna fit-tarf?

Kont nistenna xi ħaġa aħjar minn għawdxin ta' ċertu livell kulturali. Fuq kollox, nistenna aktar serjetà etika, aktar logika u sens komun, aktar rispett u edukazzjoni ċivika, iktar proposti pożittivi u analiżi tassew oġgettiva. U bil-Malti, "please"! Jew aħjar, jekk jogħġbokom!

Dun Anton Sultana
(Qala)



Ħdejn San Franġisk... Pjaga Enormi

Ilni ħafna biex nikteb dwar problema li ilha tittikani għal żmien twil għax hi pjaga li niltaqa' magħha kull jum. Ħafna kienu dawk li wkoll talbuni biex nikteb dwarha. B'din id-daqqa ta' pinna ma jfissirx li se nsolvu kollox. Imma ta' lanqas inżid ma' dak li diġa nkiteb. Din tal-lum ilha magħna, iżda qatt ħadd ma ddecieda li jaqbad il-barri minn qrunu biex insolvuha darba għal dejjem.

Meta minn Pjazza San Franġisk, xarabank tkun trid tinzel għall-Bus Terminus ta' Triq Putirjal, ta' kull ħin se ssib serbut ta' karozzi telgħin minn din it-triq għall-istess misraħ. Jigri li bosta drabi dawn il-karozzi ma jieqfux f'it biex tinzel ix-xarabank (għax illum kulhadd mgħaġġel, kulhadd bla paċenzja!) u allura nhallikom timmaġinaw il-kaos, il-ħornijiet, l-istorbju, il-konfużjoni li jinqalgħu.

Sadanittant irridkom tkomplu taħsbu x'volum ta' karozzi jilħqu jakkumulaw sakemm ix-xufier tal-bus jirnexxilu jinzel ma' Triq Putirjal.

Naħseb li din il-problema hemm tarfha wkoll. Jistgħu jitwahnlu "traffic lights" f'tarf Triq Putirjal qabel tilhaq Pjazza San Franġisk, li jkunu kkontrollati biss mix-xufier minn gewwa l-vettura tiegħu, u b'hekk jieqfu darba għal dejjem il-kummiedji li ta' kull darba jinholqu hekk kif titfaċċa l-"bus" fi Pjazza San Franġisk qabel ma din tibda n-niżla ta' Triq Putirjal lejn il-Bus Terminus.

Din il-parti tar-Rabat illum saret "busy" ħafna u l-għadd ta' "light cars" kiber ġmielu u matul is-sajf, dan jiżdied konsiderevolment. Uħud mill-"buses" tagħna llum huma iktar komdi u akbar fid-daqs. Allura x'aħna nistennew?! Aktar ma jgħaddi ż-żmien nistennew li ssir xi ħaġa, aktar il-problema qed tikber u tikkomplika ruhha.

Kav. Joe M. Attard
(Victoria)

B'Impenn u bi Pjaci



Mill-Assoċjazzjoni ta' l-Organizzazzjonijiet mhux Governattivi Ghawdxin
NGO Centre, Triq il-Madonna tar-Rummiena, Xewkija
ngocentregozo@gov.mt

L-Assoċjazzjoni twaqqfet biex tikkoordina u tghin, b'mod ġenerali, il-hidma tal-volontarjat f'Ghawdex. Infatti nistghu nghidu li l-iktar kundizzjoni importanti ghas-shubija hi li l-organizzazzjoni ma jkollhiex skop ta' qligh finanzjarju. L-applikazzjonijiet jinkisbu mill-NGO Centre stess, li jista' jintuza' (bla hlas) ghal-laqgħat (miftuh tista' tghid il-ġurnata kollha) u għall-fotokopjar.

Wara li harsa introduttiva dehret fil-harga ta' Awissu-Settembru 2004, inhass li jkun xieraq jibda jkollna rubrika regolari. Għandna l-ħsieb li, barra li nwasslu dettalji dwar il-hidma tal-Kunsill ta' l-Assoċjazzjoni, ftit ftit - skond l-ispazju - nagħtu informazzjoni dwar id-diversi membri - żgħar u kbar - involuti fl-oqsma vasti tal-filantropija, kultura u sport.

Il-Kunsill ta' l-Assoċjazzjoni jhoss li funzjoni essenzjali hi li jagħmel iktar magħrufin dawn it-teżori li bihom hi mzejna s-soċjetà Ghawdxija, waqt li min-naħa l-oħra joffri lill-membri taġħlim u

tagħrif li jista' jkun utli. Ir-ritratt juri seminar li nitkellmu fuqu darb'ohra.

Rappreżentanza

F'dawn l-aħħar xhur, il-President Antoine Vassallo diversi drabi ġie li stednuh jagħti harsa lejn is-sitwazzjoni tal-volontarjat f'Ghawdex waqt laqgħat ma' barranin, f'*seminars* u diskussjonijiet. Jirrappreżenta s-settur ukoll f'okkażjonijiet bħal, per eżempju, ċerimonji tal-Festi Nazzjonali. L-Assoċjazzjoni tagħmel parti mill-*core group* tal-Kumitat Reġjonali tal-Proġetti għal Ghawdex. Issa għandha l-unur li dan ir-rappreżentant tagħha saħansitra nħatar is-Segretarju Eżekuttiv.





Filatelija

Wahda mill-membri fil-Grupp tal-Kultura hi l-*Gozo Philatelic Society*. L-għaqda twaqqfet fl-1999 biex tmexxi 'l quddiem dan id-delizzju f'Ghawdex. Bil-kollaborazzjoni tas-surmastrijiet torganizza laqgħat għat-tfal fl-iskejjel. Toffri opportunitajiet għall-akkwist ta' bolli u informazzjoni dwarhom u kif tiġborhom, għaž-żgħar u l-kbar, hu x'inhu l-livell tagħhom. Vantaġġ importanti tas-shubija hu l-perjodiku li jitqassam kull tliet xhur; johroġ bl-Ingliż peress li hemm ukoll membri barranin u f'pajjiżi oħra. Il-kumitat jiehu hsieb jipproduċu *covers* speċjali meta jkollna settijiet jew timbri konnessi ma' Ghawdex (ir-ritratt fuq juri eżempju reċenti).

Barra wirjiet żgħar, bħal dawk li ttellghu fl-ahħar xhur Ta' Pinu waqt is-Simposju Marjan u fil-Banca Giuratale fl-anniversarju tas-shubija fl-Unjoni Ewropea, forsi l-iktar attività li tagħmel hoss hi l-*GPS Philatelic Exhibition*. Issir annwalment b'parteċipazzjoni qawwija fil-Sala tal-Wirjiet tal-Ministeru fi Pjazza San Franġisk. Il-membri jkunu mistiedna jesebixxu bolli u oġġetti filateliċi oħra. Din id-darba s-sugġett magħżul hu "il-Festi" (iżda, non-kompetitivament hemm liberta' shiha); ikun hemm bhas-soltu anki sezzjoni ta' *Postal History*. Il-granet se jkunu mill-4 sat-13 ta' Novembru.

Is-shubija fis-Socjeta' hi Lm2 (Euro 12 barra) fis-sena - LM1 biss għal dawk sas-16. Min hu interessat jista' jikteb POBox 10 VCT 101.

Morda u anzjani

Wahda mill-membri fil-Grupp tal-Filantropija hi l-Hbieb tal-Morda u l-Anzjani f'Ghawdex (*Friends of the Sick and Elderly in Gozo*) li tnediet fl-1988. Għandha l-għanijiet li sserraħhom u tassistihom, bil-facilitajiet li jehtiegu, fi djarhom u fl-isptar u

f'istituzzjonijiet oħra. Il-Hbieb huma kommissi li jinfurmaw lill-pubbliku bil-htigijiet tal-morda u l-anzjani u jhegguh biex jiehu interess fil-problemi tagħhom. Kull meta jkun meħtieġ, il-Hbieb jagħmlu pressjoni ma' l-awtoritajiet għall-gid tagħhom.

Matul is-snin, saru numru kbir ta' ghotjiet u self ta' apparat u strumenti lill-Isptar Generali ta' Ghawdex, ghotjiet ta' flus lill-istituzzjonijiet li jieħdu hsieb l-anzjani u ghajnuniet lil individwi morda u anzjani. Isiru żjajjar u attivitajiet regolari. Il-Hbieb jghinuhom anki fi djarhom: barra milli jżuruhom, jipprovdu servizz ta' mtierah speċjali għal min mixhut fis-sodda L-għaqda tipparteċipa fil-programm tal-Platt Shun (*Meals-on-Wheels*) kuljum.



Hemm mijiet ta' membri (b'miżata ta' LM1 fis-sena jew LM10 *Life Membership*) iżda l-attivisti huma ftit. L-għaqda teħtieġ l-impenn attiv ta' aktar voluntieri: kull par idejn jistgħu jagħmlu xi haġa, żghira kemm hi żghira, għall-gid ta' min hu fil-bżonn! Bil-fors ikollhom jiġu organizzati attivitajiet għall-għbir ta' fondi, fosthom *car boot sales* kull xahar: imiss fit-30 ta' Ottubru u s-27 ta' Novembru.

Iktar informazzjoni: 21551849, 21564132 jew 21551757. Għas-servizz ta' l-impenn ta' cempel 21555805. L-indirizz postali hu: FSEG c/o NGO Centre Xewkija Fuq l-internet, tistgħu tmorru www.gozitans.com/uk/fseg.htm.

Antoine Vassallo



TA' KENUNA
Bar & Restaurant

*Specialising in fresh fish, pasta, pizza
and local dishes at affordable prices*

Tel: 2156 3566
2155 1645

Triq it-Torri ta Kenuna
Nadur - Gozo. Mobile: 7955 1645



Pellegrinagg Ġhawdxi fl-Italja f'għeluq is-Sena ta' l-Ewkaristija

Fl-okkażjoni tas-Sena Ewkaristika mnedija mill-mibki Papa Ġwanni Pawlu II kif ukoll fis-sena tal-elezzjoni tal-Papa Benedettu XVI, id-Djoċesi t'Ghawdex organizzat pellegrinagg immexxi mill-Isqof Nikol Cauchi, f'rabta ma' dawn iż-żewġ avvenimenti. F'dan il-pellegrinagg li sar bejn is-16 u it-23 ta' Settembru 2005 żorna postijiet marbuta mal-Mirakli Ewkaristiċi ta' Lanciano u Orvieto, postijiet marbuta mal-hidma ta' San Benedettu bħal Subiaco u Montecassino, kif ukoll postijiet ta' devozzjoni u talb marbuta ma' qaddisin kbar bħal San

Piju tal-Pjagi ġewwa San Giovanni Rotondo u San Franġisk ġewwa l-belt ta' Assisi.

Assistejna ukoll b'entużjażmu u ferh kbir għal-udjenza li kellna mal-Papa Benedettu XVI u l-laqgħa fraterna li kellhom flimkien l-Isqof tagħna Nikol Cauchi u Benedettu XVI fi pjazza San Pietru. Ipparteċipaw f'dan il-pellegrinagg 52 pellegrin li kienu jinkludu tfal żghar, adolexxenti, żghazagh kif ukoll persuni li għandhom hafna esperjenza tal-hajja. Għexna mumentu ta' talb, riflessjoni, ferh, kif ukoll mumentu ta' komunjoni u fraternità. J'Alla dawn il-mumentu li għexna flimkien nibqgħu nġożżuhom fix-xhur li ġejjin.

Dun Eddie Zammit

ESPERJENZI



Il-pellegrinaġġ li ghadna kif temmejna dan l-ahhar kienet esperjenza mill-isbah ghalija. Peress li kont ilni ma nsiefer kont qed nistenna din l-esperjenza hafna. Hassejt li kienet hargha differenti mill-ohrajn li ghamilt fil-passat. Ir-raġuni ghal dan hija sempliċi. F'dan il-pellegrinaġġ żorna santwarji marbuta mal-misteri ewkaristiċi. Immeditajna dwar il-hajjiet ta' qaddisin kbar bhal San Piju tal-pjagi u San Franisk t'Assisi u żorna postijiet marbuta ma' hajjithom bhal San Giovanni Rotondo u Petrelcina, u Assisi, u fl-istess waqt tghaxxaqna bis-sbuhija ambjentali li joffru dawn il-postijiet. Il-qofol ta' kull ġurnata kienet tkun il-quddiesa mmexxija mill-Isqof u r-riflessjoni li kien joffrilna. Li kellna nqumu kmieni biss hadd ma lmentu u t-triq twila tal-vjaġġ kienet tiqsar bit-taghrif li kemm l-Eċċellenza Tieghu Mons. Isqof kif ukoll is-saċerdoti l-ohra kienu jaghtuna dwar il-postijiet li nkunu ser inżuru. Xi ċajta sabiha waqt il-mument ta' rikreazzjoni lanqas kient tonqos.

Il-qofol taż-żjara nhoss li ntlahaq l-Erbgha fejn kellna x-xorti nattendu ghall-udjenza ġenerali mal-Papa fi Pjazza San Pietru. Konna fost folla kbira ta' 27,000 ruh. Imma hassejna ruhna hafna viċin il-Papa peress li konna fuq quddiem nett. Laqtuni xi żghażaġh tal-grupp taghna li kienu jqumu qabel kulhadd biex imorru f'xi knisja fil-qrib. Pożittiv kien il-fatt li kien nieqes is-soltu ġieri sfrenat għax-xiri. Forsi għalhekk ukoll hrigna iktar sodisfatti u kuntenti għax il-kalma u s-serenita' li ksibna f'din l-esperjenza ma ntilfitx fil-ġiri żejjed. Kuntenta li dan il-pellegrinaġġ djoċesan tani aktar trankwillità u fidi aktar imsahha u mhegga.

Therese Attard



Pellegrinaġġ mhux safra kwalunkwe bhal tant ohrajn. Pellegrinaġġ jehtieg dispozizzjoni interna għaliex huwa wkoll vjaġġ tar-ruh.

Dan il-pellegrinaġġ fl-okkażjoni tas-Sena Ewkaristika ppreżenta kemm lili u kemm lil shabi l-pellegrini l-ohra waqtiet ta' esperjenza spiritwali qawwija u ta' għarfien tas-sbuhija tal-kultura nisranija. Ma nhossx li kelli għalfejn inżur is-santwarji tal-mirakli ewkaristiċi f'Lanciano u Orvieto biex nemmen bis-shih il-misteru tal-fidi tal-preżenza tal-Mulej fl-Ewkaristija, iżda hadt l-opportunità biex f'dawn iż-żjarat, quddien il-miraklu bid-deher u bix-xhieda fl-istorja, nagħmel talba mill-qalb "Grazzi Mulej Ġesù, ahfirli Mulej Ġesù." F'Lanciano Mons. Isqof kellimna dwar 'it-tqarbina tax-xewqa', dwar il-htieġa u s-siwi taghha, u f'liema ċirkostanzi fil-hajja ghandna nirrikorru għaliha. F'Orvieto, imbagħad, huwa ffoka l-hsieb tieghu fuq 'it-tqarbina sacramentali' u sahaq fuq it-thejjija xierqa.

Ir-recita tar-rużarju meditat - fid-dwal inemmnu tal-flambeaux minkejja xi raxxa xita rqiqa - fil-misrah tas-santwarju ta' San Piju tal-Pjagi, kif ukoll l-udjenza mal-QT il-Papa Benedittu XVI fi Pjazza San Pietru kienu żewġ

mumenti qawwija meta hassejtni noghdos fl-universalità tal-Knisja.

Esperjenza interessanti kienu l-vjaġġi bil-kowċ li qishom kienu jonqsu fil-kilometri x'aktarx minhabba t-talb u l-kant, it-tifsiriet dwar dak li konna se nżuru fid-destinazzjoni li jmiss u l-aneddotti helwin li Mons. Isqof kien impromptu jirrakonta. F'waqtiet bhal dawn smajna dwar il-beatu poeta Jocopone da Todi li tul hajtu qies bhala *somma sapienza essere reputato pazo per l'amor de Cristo* (l-akbar ghaqal hu li tkun miżmum b'miġnurn għall-imhabba ta' Kristu) u San Filippu Neri b'xi praspas qaddisa tieghu.

Dan il-pellegrinaġġ kien okkażjoni fejn il-grupp ghex għal ġimgha qrib l-Isqof tieghu. Nistqarr li kien hemm waqtiet meta rriflettejt kemm jaqblu għall-Isqof taghna x'uhud mill-aġġettivi fid-diskrezzjoni ta' "l-isqof" li San Pawl jagħmel fl-ewwel ittra tieghu lil Timotju.

Fl-omelija tieghu, fl-ahhar jum tal-pellegrinaġġ taghna, Mons Isqof fisser għaliex dan il-pellegrinaġġ ma kellux jintemm mal-wasla taghna lura f'Malta u f'Ghawdex. Hekk hu. Pellegrinaġġ mhux bhal safra kwalunkwe. Pellegrinaġġ ma fihx ritorn.

Joe Psaila

TIDĦAK jew TINKWIETA...

Mananni: *(Hi u ħierġa mill-knisja)* Dolor, kull meta nisma' dal-Vanġelu fuq l-aħħar tad-dinja, jaqbadni bħal tferfir fl-istonku. Smajtu x'qal Dun Anton? : 'Il-kwiekeb jaqgħu, ix-xemx tiddallam; il-qawwiet tas-sema jitheżżu.' Emminni, tgħidx kemm ninkwieta meta noqgħod naħseb fuq l-aħħar tad-dinja.

Dolor: Manann, jien ngħid għalija, mhux fuq l-aħħar tad-dinja ninkwieta. L-inkwiet tiegħi kollu fuq l-aħħar tax-xahar...




Dolor, bl-ispiritu pront tagħha, ma kenitx qed tiċċajta għal kollox. Bil-kontijiet dejjem ġejjin u l-prezzijiet dejjem joghlew, lill-mara tad-dar ma tagħtihiex tort jekk tinkwieta hix ha sserviha l-paga tar-raġel. Imma l-bniedem mhux fuq il-finanzi biss ihabbel rasu. Jinkwieta fuq elf haġa, tant li hawn min jgħidlek, tneħhi l-inkwiet, fid-dinja ma jibqa' xejn. Ninkwetaw l-ewwelnett fuq dawk li huma l-eqreb u l-egħżeż għalina. Ninkwetaw fuq saħhitna, fuq l-iżbalji li naghmlu, fuq il-problemi li jinqalghu ma' tal-familja jew fuq ix-xogħol. Tinkwetana mhux f'it l-inċertezza tal-ġejjieni. Hafna minn dan l-inkwiet huwa naturali; jghinna b'xi mod nantiċipaw il-problemi biex insibu tarfhom fil-waqt. F'it minuti ta' nkwiet isahhuna u jimmaturawna.


Min jinkwieta bil-goff

Il-gwaj jibda meta mmorru fl-estrem u nhallu l-inkwiet jagħmel bina. Ninsew li meta jisbah għada, 'it-tragedji' tal-lum x'aktarx jgħosfru wehidhom. "L-iktar li jiddispaċini," stqarr wiehed għaref fuq is-sodda tal-mewt, "mill-hin li hlejt ninkwieta bla bżonn fuq affarijiet li qatt ma ġraw." L-inkwiet eċċessiv ifixklek u jmarrdek, jimlik bl-ansjetà, inaqqaslek l-aptit u jgħarraqlek il-gost tal-hajja; sa jindiehes mieghek fis-sodda u ma jhallikx tagħlaq għajn m'għajn. Min jinkwieta bil-goff x'aktarx jammetti li jkun qed jgħaġġibha u jgħib id-dinja fit-tarf, imma,

xorta jibqa' jifittet u jinfena minn ġewwa. Il-froġa li jkun għamel ma nafx kemm-il sena ilu, jibqa' jhewden fuqha; mhuwiex kapaci jinsa u jahfer lilu nnifsu. Ihares lejn kuġinuh. Jarah jiehu l-hajja biċ-ċajt, donnu jaqa' u jqum minn kollox. "Xbin!" qallu m'ilux il-kuġin, "Tidhak jew tinkwieta, ma tixtrix b'habba ftieta." Izda hu, mgħarraq li hu, magħgun mod ieħor. Mhux hleif iqatta' msarnu bl-inkwiet; donnu ma jkunx kuntent, ma jkunx jaf li qed jgħix, jekk ma jsibx fuqieq jinkwieta.

Issib min jinkwieta għax ikun ibati minn sens ta' insigurtà jew ta' inferjorità, ġeneralment htija tat-trobbija żbaljata li kiber fiha. Jinkwieta għax jiddubita minnu nnifsu, jibza' li j a g h m e l x'jagħmel, mhux sa jgħibha żewġ. Niftieħmu, il-problemi tiegħu ma jkunux aghar minn ta' hadd-ieħor imma quddiem għajnejh jinzel bħal





ghamad u ma jibqa' jara ebda xaqq dawl. Ġie biex jiehu deċiżjoni. Miskin, jibqa' jtella' u jnizzel, jittortura lilu nnifsu ghal xejn b'xejn; m'huwiex kapaci jaqta' ż-żarda; jibqa' qisu stordut, ma jafx fejn hu. L-ohra, u din mhijiex xi fula f'qargha, inzertat perfezzjonista; tinkwieta sahsitra fuq kull fettuqa; fejn ghandha x'taqsam hi, ma toqghodx bi kwietha jekk ma jkunx kollox dritt, preċiż u perfett. Jghidulek it-tobba u l-konfessuri kemm ihabbtu wiċċhom ma' nies iffissati jew skruplużi li jahasra jtertqu qalbhom bid-dubbi jew bl-iskrupli, b'hafna beżghat li ma jkunux hlief bzieżaq tas-sapun li jinfaqghu mix-xejn.

Xi rimedji

Biex inaqqas l-inkwiet u minn ghalih iderri, hawn min jispiċċa jibla' l-kalmanti, jew jaghtiha għax-xorb jekk mhux ukoll jiċċappas bid-droga. Riċetta rhisa li



jaghtuk il-psikjatri sempliċement tghidlek: IRRILASSA. Fil-hajja mimlija tensjoni li qed ngħixu llum, iva, jaqbillek tidra tieqaf mir-rutina tas-soltu, tinqata' ghalik wahdek u tistrieħ fil-kwiet, jew toħroġ harga fil-kampanja, tiċċargja l-batterija int u timla l-pulmuni bi ftit arja friska. Rimedju iehor biex trazzan kemm jista' jkun l-inkwiet huwa li titghallem tinsa lilek innifsek u tibda tahseb iktar fuq il-bżonnijiet ta' l-ohrajn. Marija romlot ta' xi erbghin sena. Żewġha miet f'incident fuq ix-xogħol u hallieha bi tliet subien, wiehed minnhom b'diżabilità. Flok intefgħet f'rokna titbekka xortiha, integrat ruhha fil-hajja tal-komunità. Żammet ruhha attiva, sa bdiet tghin lil Dun Manwel fil-volontarjat. Kull meta niltaqa' magħha tagħtini l-impresjoni ta' mara kuntenta. Naturalment spiss ngħaddu minn esperjenzi fejn l-inkwiet ma tkunx tista' taħarbu, donnu jiggranfa miegħek bħal qarnita. Fi tmiem il-ġimgħa t-tifla, bil-kemm għalqet l-ghoxrin, qed toħroġ bil-lejl tiddeverti ma' shabha. Qabel tidhol id-dar, ommha ma tkunx tista' taghlaq għajn m'għajn. Biex tehles mill-inkubu ta' dan l-inkwiet, issib min jaghtiha parir tghidilha talba qasira ha tingabar bis-sliema, u mbagħad, (ismagħha!) titfi s-swiċċ ta' l-inkwiet u lil bintha thalliha f'idejn Alla!

L-aħjar twissija biex ma naqghux vittma ta' l-inkwiet tahierna l-aqwa għalliem prattiku li qatt rat id-dinja meta fethilna għajnejna u qalilna: "Min minnkomp, bl-inkwiet kollu tiegħu, sa jsehhlu jtawwal ghomru b'xiber wiehed biss?" Smajnieħ ukoll, hu u jkellem lil Marta, iċantfarha bil-hlewwa: "Marta! Marta! Inti tahseb wisq u tinkwieta fuq hafna hwejjeġ, imma *wahda** hi meħtieġa." Henjin dawk li jfasslu hajjithom fuq dil-wahda, - tghidilna d-disa' beatitudni - għax qalbhom ma tittertaqx bl-inkwiet ta' did-dinja.

(* *Dil-'wahda'* hija t-tagħlim ta' Ġesù, l-għaqqda miegħu u l-imħabba tiegħu.

ŻEWĠ POEZIJI TA' FRANCIS SULTANA

VERSI RIFLESSIVI

RITA

*Iva, iva dik Rita
li issa nafuha,
mihiex b'kunjom Hayworth,
li minn fuq il-Liżar
sew saret maghrufa
ma' min ċinema żar.*

*Iva, iva dik Rita,
b'hekk sirna nafuha,
mhix l-anqas ta' Cascia,
li lid-devot iġġib
anki l-impossibbli,
li jikseb jew isib.*

*Iva, iva dik Rita,
sieheb Katrina,
hix mara jew raġel,
it-temp lest jurina,
b'uragan, tempesta,
x'jaf jagħmel, jagħtina.*

*'Mma donnu lil Rita
naqasha nifisha,
stordiet u ftit mielet
sa sabet il-wisa'
fejn setgħet tistrieħ;
ħalliet bliet bi kwiethom,
biex nifs jiġbdu sħiħ,
kuntenti li ħelsu
mill-qilla tar-rjieħ.*

KATRINA

*Le, mhux dik Katrina,
imwielda fi Siena,
l' il-moħħ laqtilina
bil-ħsieb illi ġiena;
ghalkemm li f'ħajjitha
wisq laqtet imħuħ,
u l-paċi wkoll ġabet
fejn ġlied kien miżrugħ.*

*Le, le mhix Katrina,
dik t'Aragona,
miżżewġa 'l Neriku.
li biex jeħles minnha
wara ħames ulied,
ilkoll kemm huma bniet,
mġarrab b'erbat imwiet;
mingħajr ma ra iben
li tant xtaq u ried:
kellu jiksirha
mal-Belt Eterna,
ghax bulla nulla
baqgħet ma ġietx.*

*Mhix l-anqas Katrina,
de' Mediċi, nsibuha,
ta' Franza regina,
b'patruna nafuha,
ta' l-Arti tagħtina
it-Tuileries prezzjuż,
Arti f'Arti meqjus.*

*Fuq l-ebda Katrina,
la l-ewwel, la t-tieni,
irgejjen tar-Russja,
il-ħsieb le ma ġieni,
ghalkemm it-tnejn nisa
b'intriċċi wisq kbar,
li saqu 'l pajjiżhom
fi gwerer mhux żgħar,
sa kiber u ssaħħaħ
biex sar dak li sar.*

*'Mma l-ħsieb ġera bina
biex kwadru jagħtina,
ta' žmienna, Katrina,
li twieldet u mietet,
biss għexet, f'it jem.*

*Tant kibret bil-ghaġġla
u ssaħħet bil-goff,
ħallietna mistaġħba,
rbatna rbit ċoff;
biex dahlet fi djarna,
m'hemmx twieqi, vetrini,
u fl-ilma saqitna.
Bħal zkuk sulfarini;
u l-herba li ħolgot
Katrina tal-lum.
B'ħalq miftuħ tghaġġbek.
biljun fuq biljun.*

*Tgħiduli, ghax qiegħed
tagħmilha 'l Katrina.
qisha ġiet fostna
bil-frosta tagħtina!*


*Għax tant kulhadd ħassha.
Tant l-aħbar ġriet.
Li l-ghawg kollu l-iehor
ntesa, għal f'it miet...
Biex turi n-Natura,
lill-bniedem il-kburi:
Li l-Qawwa Suprema,
x'ħin trid, f'butha ddaħħlu,
toħloqlu problema!*

APPREZZAMENT

PATRI BONAVENTURA M. CAMILLERI

(1914 - 2005)

Minn dawn il-kolonna jmiss illum li nsellmu lil dak li fi bnadi oħra diġà sejjahltu "iben kbir iehor" ta' Għawdex tagħna, Patri Bonaventura M. Camilleri, Frangiskan Konventwal. Ftit huma daww midhla tal-gzira Għawdxija u tat-tagħlim tat-teoloġija fis-seminarju tagħha, li ma semgħux bl-isem ta' dan il-patri għaref, predikatur magħruf u saċerdot qaddis. Forsi t-tifkura li min, bhali, għadu pjuttost zghir fl-età, għandu ta' dan il-patri hi iżjed ta' xwejjah liebes iċ-ċoqqa sewda qed iqarar fuq sigġu quddiem is-sagristija tal-knisja ta' San Frangisk, fil-kunvent fejn għex l-aħhar snin ta' hajtu qabel ma gie rikoverat f'dar ta' l-anzjani. It-tifkura li jien għandi tiegħu filfatt hija din, u ta' abbati ċkejken għand il-Frangiskani tar-Rabat, il-wiċċ helu tiegħu dejjem ġibidni lejh u saħħahli l-imhabba li kelli lejn dawn il-patrijiet. Kulhadd kien jafu b'"Iz-Ziju", għax għal kulhadd kien wiehed "ta' ġewwa", bniedem li tassew jiġbdek u dejjem lest b'kelma ta' mhabba u fejda għal kulhadd.



Patri Bonaventura M. Camilleri twieled nhar il-5 ta' Novembru 1914, iben Ġużeppi u Maria mwielda Falzon, fil-belt Victoria. Kien fl-istess jum li l-viċi tal-parroċċa ta' San Gorġ tar-Rabat għamdu f'dik il-knisja bl-ismijiet ta' Fortunato, Antonio u Alosius. Il-professjoni sempliċi fi hdan l-ahwa Minuri Konventwali għamilha bl-ewwel voti tiegħu f'Novembru 1934, biex imbagħad fl-1937 ikkonferma għal dejjem l-għaqda tiegħu ma' Alla f'dan l-ordni permezz tal-professjoni sollenni.

Sa mill-bidu ta' l-istudji tiegħu Patri Bonaventura wera x'għaref kbir kien. Hu kiseb riżultati tajbin fil-kulleġġ ta' l-ordni fl-Italja. Fi żmien it-Tieni Gwerra Dinjija kellu jiġi Malta. Kien hawn li nhar il-5 ta' Novembru 1939 gie ordnat presbiteru. Imma meta ntemmet il-gwerra, malajr intbagħat jissokta l-istudji tiegħu fil-kulleġġ ta' San Bonaventura, f'Ruma. Minn hemm hareġ b'licenzjat (1947) u dottorat (1949) fit-teoloġija. Hekk Patri Bonaventura jibqa' mfakkar bhala wiehed mill-ġenji kbar tat-teoloġija fil-gzejjer tagħna. Hu ma żammx l-għerf tiegħu għalih imma xerrdu b'kull mod li seta' – billi għallmu hu stess, bl-omeliji tiegħu u bil-kontribuzzjonijiet tiegħu f'diversi pubblikazzjonijiet lokali. Filfatt malli wasal Malta beda jgħalllem id-dommatika fil-kulleġġ ta' l-ordni, fil-belt Valletta. Id-domma kienet is-sugġett tiegħu, u filfatt mill-1968 għallimha wkoll fis-seminarju djoċesan ta' Għawdex, li minhabba s-snin twal ta' tagħlim li hu ta fih, hu partikularment midjun lejh. Min jaf kemm saċerdoti Għawdxin hargu minn taht l-idejn kapaci tiegħu! Kulwiehed minnhom li tgħalllem tahtu jgħidlek xi professur kapaci ssmu kien Patri Bonaventura.

Huwa kien partikularment devot tal-verġni mqaddsa Marija Immakulata, hekk li qatt ma heda jikteb u jgħalllem fuqha, kif għamel bil-kontribuzzjonijiet tiegħu f'rivisti bhal Il-Habbar ta' Sant'Antnin u Id-Devot ta' Marija. Fl-1954, f'għeluq iċ-ċentinarju tad-domma tagħha, kien intgħazel jagħmel diskors quddiem diversi mistednin distinti, fosthom l-arcisqof ta' Malta l-E.T. Mons. Mikiel Gonzi, fil-knisja ta' San Frangisk, il-Belt Valletta. Kien tabilhaqq marjologu mhegġeġ.

Patri Bonaventura wettaq ukoll bl-ikbar reqqa l-hidmiet tiegħu bhala Frangiskan Konventwal. Hu kien bosta drabi fl-ogħla karigi tal-provincja bhala segretarju u assistent provincjal, kif ukoll difinitur u kustodju tal-kapitlu. Fl-1953 sar gwardjan fil-kunvent ta' Birkirkara, fiż-żmien meta hemm il-patrijiet kienu bdew jibnu knisja ġdida. Imbagħad kompli bhala kappillan f'San Pawl il-Bahar fl-1963, fejn ukoll thabat hafna biex tinbena knisja ġdida flok dik qadima li kienet ċkienet sew għall-eżiġenzi tal-komunità. Xejn inqas ma hadem bhala gwardjan tal-komunità ta' Għawdex, bejn is-snin 1974 u 1977. F'dan il-kunvent Camilleri għadda hafna iżjed żmien u l-preżenza tiegħu dejjem isprilat kuraggj fil-patrijiet l-oħra. Klen dan il-kunvent li, kontra qalbu, Patri Bonaventura kellu jhalli biex jiġi rikoverat fid-dar San Duminku, fil-belt Victoria. Hemm baqa' fl-għozza tas-sorijiet Dumnikani, ta' hutu l-patrijiet u tal-familjari, sakemm halla din il-hajja biex jiltaqa' mal-Hallieq nhar il-Gimgha 9 ta' Settembru 2005. Sarlu funeral kbir fil-knisja Frangiskana tal-belt Victoria, nhar it-Tnejn 12 ta' Settembru, wara li l-ġisem mejjet tiegħu kien espost għal xi hin għall-qima tal-fidili.

Waqt li nitolbu għal ruhu, nibqgħu ngehzu t-tifkura sabiha ta' dan il-"ġgant" tat-teoloġija li habb it-tagħlim u wżah biex ixerred il-gid fost l-erwieh.

Agħtih, o Mulej, il-mistrieħ ta' dejjem, id-dawl ta' dejjem jiddi lilu, jistrieħ fis-sliem. Amen.

Francesco Pio Attard

FIL-BIDU TA' SENA SKOLASTIKA ĠDIDA

Għaliex ir-Religjon anke fl-Iskejjel?

L-GĦAN TA' L-EDUKAZZJONI

Siltiet minn diskors ta' l-E.T. Mons Isqof Nikol Ġ Cauchi lit-teachers.

- John W Gardner fil-ktieb tiegħu “*Self - Renewal*” jgħid: “*What does an educator do? He makes young people ready “to acieve the promise that is in them”.*”
- Il-Papa Piju XI fl-enċiklika *Divini Illius Magistri* tal-31 ta' Diċembru 1929 jgħidilna: “L-edukazzjoni tikkonsisti essenzjalment fil-Formazzjoni tal-Bniedem: kif għandu jkun u kif għandu jgħib ruhu fil-hajja tiegħu f' din id-dinja sabiex jilhaq l-għan aħhari li għalih ġie mahluq”.
- Padre Spiazzi, Dumnikan, jiddefenixxi l-edukazzjoni bħala “Żvilupp integrali tat-tifel sakemm tiġi fformata fih personalità vera”. Dan l-iżvilupp integrali jimplika żvilupp fiżiku (tal-ġisem), żvilupp intellettuali (moħħ), żvilupp affettiv (il-qalb), żvilupp morali u żvilupp reliġjuż.
- L-edukazzjoni morali trid tagħti lit-tifel thejjija xierqa, biex meta jikber ikun jista' jgħib ruhu fil-hajja ta' kuljum ta' nistrani matur.

Il-Kelma tar-Ragħaj, Vol IV. pag. 91

KLIEM IL-PAPA ĠWANNI PAWLU II

- L-iskop tal-edukazzjoni hu li tghallmu lit-tfal
 - i) il-moralità
 - ii) il-għerf (*knowledge*)
 - iii) ir-religjon
- Jekk ir-Religjon tiġi ttraskurata jew imwarrba fl-edukazzjoni, allura:
 - i) ma tibqax teżisti moralità
 - ii) u ma jsaltnux ġustizzja u paċi

• “Ir-Religjon hi element essenzjali fl-edukazzjoni” (15-3-1986).

• “L-iskejjel tal-Istat ma għandhomx jinsew lil Alla”.

Il-Papa lill-Professuri tal-Università, Ferrara, Ottubru 1990.

JEKK THALLI BARRA R-RELIGJON X'JIGRI?

Parir tad-Duka ta' Wellington:

• “Ejjew nghallmu lil uliedna it-tlitt “RRR” li huma:

Reading (il-qari)

'Riting (il-kitba)

'Ritmetic (is-somom)

• Imma jekk inhallu barra ir-raba “R” li hi **Religjon** taf x'ikollna?

• Ikollna il-hames “R”: **Rascals** jġifieri qabda “briganti.”

L-AQWA LEZZJONI TA' HAĠTI

Wiehed kittieb magħruf Jerome Wiedman jirrakonta xi ġralu meta kien tifel fl-iskola: -

• “30 sena ilu jien kont tifel fil-bankijiet ta' l-iskola. It-teacher tas-somom Mrs O'Neil darba tatna test biex naghmluh id-dar. X'hin għamlet il-*corrections* innutat li 12 il-tifel ma habblux rashom u biex jiffrankaw ix-xogħol, ikkupjaw is-somom minn għand xulxin. Miss O'Neil riedet tagħtihom lezzjoni u riedet tfehmhom li min jinganna illum jew għada jinqabad. Għalhekk żammithom l-iskola wara l-hin u kitbet fuq il-*black board* dawn il-kelmiet “Bniedem onest qatt ma jqarraq b'hadd, anke jekk jaf

Riflessjonijiet miġbura minn A.C.M.



li mhux ser jinqabad” (*quotation* ta’ Thomas B. Macaulay). It-tfal fehmuha din il-lezzjoni.

- Jerome Wiedman stqarr “Din kienet l-aqwa lezzjoni li hadt għall-hajti u swietli għomri kollu”

Sunday Homilies Year A. pg. 206
ta’ Fr. Mark J. Links

- Xjenza minghajr kuxjenza tfisser rovina.
- J. Edgar Hoover li kien kap tal-FBI Amerikana juri li minghajr valuri morali it-tfal johorgu delinqwenti u kriminali.

IT-TFAL ISIRU DELIKWENTI

- **Jekk** taghti lit-tfal kull ma jridu;
- **Jekk** ma taghtix każ ma min qed taghmilha bintek, min huma hbiebha u fejn qed tghaddi l-hin.

- **Meta** t-tifel/tifla jkollhom xi jgħidu mat-*teacher* u int iżzomm mat-tfal.
- **Jekk** fid-dar, il-ġenituri dejjem jiggieldu.
- **Jekk** tippretendi li t-tfal imorru l-knisja, imma int ma tmur qatt.
- **Jekk** int tippretendi li t-tfal iharsu l-liġi, waqt li int il-liġi tiksirha (bħal ngħidu ahna taqsam it-triq xhin ikun dawl aħmar).
- **Jekk** fejn tidhol karità u xogħol volontarju int torbot idejk u ma tagħmel xejn...
- **Jekk** hemm bżonn ta’ kastig u int ma tikkastiga qatt.
- **Jekk** int qatt ma tammetti li għandek tort.

Mill-ktieb: “The Sower’n Seeds Bk. IV”
ta’ Brian Cavanaugh



“PARIRI SPIRITWALI TA’ DON BOSCO”

Mons. Nikol Ġ. Cauchi; Ġabra; Għawdex 2005;
Lumen Christi Publications; pp.32; Lm0.75ċ.


Dan huwa ktejjeb ġdid maħruġ minn Mons. Nikol Ġ. Cauchi, Isqof ta’ Għawdex. Huwa ġabra ta’ pariri spiritwali biex in-nisrani jersaq aktar lejn Alla. Ta’ min isemmi li dan huwa l-ħames ktieb fis-sensiela Spiritu u Hajja. L-oħrajn huma “Pariri Spiritwali ta’ Patri Piju”, “Pariri Spiritwali ta’ Dun Ġorġ Preca”, “Pariri Spiritwali ta’ Papa Ġwanni” u “Pariri Spiritwali ta’ Madre Tereza”. Dawn it-titli jfakkruna f’ġganti fil-qasam spiritwali. Ilkoll imxew il-ħajja nisranija b’ċertu entużjażmu, u dan gie kkonfermat mill-Knisja li daħhlithom fil-lista tal-Qaddisin u tal-Beati.

Mhux inqas minnhom insibu lil San Ġwann Bosco, qassis żelanti, mimli esperjenza pastorali, ħerqan biex aktar żgħażaġh iħobbu lil Ġesù l-aktar li tispikka fih hija l-ħeġġa lejn Alla filli jaqdi fil-qasam tat-tfal u taż-żgħażaġh. Billi huwa għex ħajtu f’kuntatt magħhom, kiseb ċerta esperjenza li għamluh wieħed mill-akbar edukaturi li nsibu fl-istorja tal-Knisja.

Hawn insibu ġabra fil-qosor ta’ l-ispiritwalità ta’ San Ġwann Bosco. Hija spiritwalità Prattika, addattata għal kulhadd u bbażata fuq l-imħabba lejn il-Verġni Marija u l-Ewkaristija. Jagħti importanza kbira lis-sagrament tal-qrar u l-imħabba lejn il-Papa u l-Knisja, l-importanza tax-xoġhol, il-qerda tal-ġhażż, l-appostolat, l-edukazzjoni tat-tfal u ż-żgħażaġh u l-iskop tal-ħajja.

Il-ktejjeb għandu sbatax-il taqsima filwaqt li fil-bidu għandu kronistorja, jiġifieri d-dati ewlenin ta’ l-istorja tal-qaddis. Huwa miktub bi stil mexxej ħafna u juri b’mod ċar l-ispiritwalità Salesjana mwaqqfa minn San Ġwann Bosco, iżda kif jistqarr Mons. Isqof fid-daħla: “ftit jinkiseb ġid spiritwali jekk wieħed jipprova jaqra f’daqqa l-ktieb kollu”.

Proverbju Latin jgħidilna li l-kliem li ngħidu jintesa imma l-kitba tibqa’. Dan jgħodd għal kull ħaġa miktuba. Don Bosco kien jemmen b’ruħu u ġismu fil-qawwa ta’ l-istampa t-tajba u ħadem



kemm felaħ biex
igibha 'l quddiem.


Nifraħ lil “Lumen Christi Publications” għal dan il-ktejjeb, għax qieghda timxi fuq il-passi ta’ dan il-qaddis billi tkompli taġħtina kotba ta’ natura spiritwali u kateketika. Dan il-ktejjeb qed jinbiegħ 75ċ mill-ħwienet tal-kotba reliġjużi f’pajjiżna.

Angelo Xuereb

John Portelli Enterprises Ltd.
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA
TEL: (356) 21561212 / 21561213 FAX: (356) 2156 0133
e-mail: tokk@johnportelli.travel.com.mt
108, ST. JOHN STREET, VALLETTA VLT10, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwann@johnportelli.travel.com.mt



Arkivju Nazzjonali Ghawdex

Ghawdex 300 sena ilu



Ricerca ta'

Joseph Bezzina

©2005

Pagna mill-Arkivju Nazzjonali -138

Bandu dwar iż-Żamma tar-Registri

Id-dokument numru mija tmienja u tletin li qeghdin nipublikaw f'din is-sensiela ta' paġni mill-Arkivju Nazzjonali ta' Ghawdex hu bandu dwar iż-żamma tajba tar-registri relatati max-xiri ta' kull xorta ta' ikel. Jinsab registrazzjonijiet fid-disa' volum ta' l-Acta ta' l-Universitas Gaudisii, il-gvern reġjunali ta' Ghawdex fi żmien il-Kavallieri ta' San Ġwann (1530-1798), manetta (1705-1706), folju 1r (NAG, UG, Acta, 9/1705-1706, f. 1r).

Din hi t-traskrizzjoni tad-dokument:

Ordiniamo e comandiamo che nell'ufficio di cotestà Università si teneti un registro nel quale si notinò tutte le sorti di vettovaglie de quali si provedetano per compra come per mutuo, si dell'Università di Malta, come da qualsivoglia altra forma, così anche si registrano le confarini del magazzino di detta Università : di tutte le vettovaglie che si consegnaranno, da chi, che quantità, e qualità, assieme con la meta da stabilirsi da tutti giurati con le dovute scritture; di più nel medesimo registro se noti l'atto dell'obligatione del magazzino d'amministrare bene e non defraudere e saldare nel fine dell'Indizione le suoi conti con pagare il rendito al successore dando la solità idonea pleggeria in ampla forma.

Dan hu l-ewwel Bandu jew regolament mahruġ mill-Universitas ghas-sena 1705-1706. Is-sena amministrattiva u finanzjarja ta' l-Universitas kienet tibda fl-ewwel ta'

Settembru. Hu ghalhekk li ma' Settembru kienet tibda manetta b'numerazzjoni ġdida għall-atti ta' l-Universitas, haġa li l-qarrej jista' jinnota fir-riferenza mnizzla hawn fuq ma' kull dokument ippublikat.


Fl-bidu ta' kull sena l-Universitas kienet toħroġ lista ta' Bandi. Hafna minnhom kienu jkunu bħal tas-snin ta' qabel, iżda kull sena kienet tizzied xi haġa ġdida. Il-Bandu riprodott jordna li jinżamm registru apposta li fih ikunu nnotati preċiż il-vettovaglie, il-qmuħ u hwejjeg oħra marbuta ma' l-ikel, bħal frottijiet, żejt, u inbid, li aktarx kienu mportati minn barra.

Kellha tinżamm registrazzjoni tax-xiri li jsir, kif ukoll tas-self biex isir l-istess xiri. Ir-registrazzjoni kellu tinkludi kemm ix-xiri li jsir mill-Universitas ta' Malta, kif ukoll dak minghand haddiehor. Kellhom jiġu rreġistrati wkoll il-kwantitajiet li kienu jiġu mahżuna fil-fosos ta' l-Universitas.

Tal-hwejjeg ta' l-ikel li kienu jinxtraw u jiġu mahżuna kellha tinżamm, l-ewwelnett, deskrizzjoni ta' l-oġġetti mixtrija; it-tieni, minghand min qiegħed isir ix-xiri; it-tielet, il-kwantità mixtrija; ir-raba', il-kwalità ta' l-oġġetti mixtrija; il-hames, id-dritt li jmiss lill-Universitas minn kull transazzjoni kif stabbilit mill-gurati, bid-dokument mahruġ mill-istess gurati li jistabbilixxu dan id-dritt.

Il-persuna responsabbli kellha tara li r-registrazzjonijiet isiru preċiż .

Barra dan, ir-registru kellu jinkludi nota ta' l-obbligazzjonijiet li kellu l-hażziem tal-fosos; tar-responsabbiltà li kellu li jara li ma jsirx qerq; ta' l-obbligu li kellu li jagħmel il-hlasijiet fit-tmien l-Indizzjoni; u ta' l-obbligu ikbar li jagħti rendikont lis-suċċessur tiegħu flimkien ma' spjega tar-responsabbiltà marbuta ma' l-uffiċċju.





IL-MISTERU TA' L-EWKARISTIJA

KITBA TA' MONS. ISQOF NIKOL Ġ. CAUCHI

(IR-RABA' PARTI)

L-EWKARISTIJA HIJA WKOLL VERU SAGRIFIĊĊJU

Li l-Ewkaristija hija tabilhaqq sagrafiċċju jidher mill-istess kliem ta' Kristu fit-twaqqif tagħha f'Hamis ix-Xirka, awl il-lejl qabel ma miet. Fl-ahhar ċena, Ġesu identifika l-hobż u l-inbid, li kellu quddiemu mal-Ġisem u d-Demm tieghu. Waqt li hass li mewtu kienet fil-qrib, tkellem dwaru nnifsu, bhala sagrafiċċju, li kien beda jsehħ; bhalma l-hobż jinqasam, hekk kien sejjer jinqasam u jifarrak ġismu; bhalma jissawwab l-inbid, hekk ukoll kellu jixxerred demmu. L-erba' testi tar-Rabta l-Ġdida, jiġifieri Matthew, Mark, Luqa u l-ittra lil-Korintin li jsemmu l-ahhar ċena, jaqblu dwar il-mewt ta' Kristu, mhabbra wkoll f'dik l-okkażjoni "Kelli xewqa kbira li naghmel din l-ikla tal-Ghid magħkom qabel ma nbati!" (Lq.22,15). Hija l-mewt li Huwa aċċetta għat-tpattija tad-dnubiet u li biha nbeda Patt Ġdid.

Il-Katekiżmu tal-Knisja Kattolika (n 1365.- 1366) jghidilna "Il-karattru sagrafikali ta' l-Ewkaristija, jidher mill-kliem stess tal-istituzzjoni, "Dan hu ġismi li jinghata għalikom" u "Dan il-kalċi, hu l-Patt il-Ġdid, b'demmi, id-demmi li jixxerred għalikom (Lq.22,19-20). Fl-Ewkaristija, Kristu jagħti l-istess ġisem tieghu li ngħata għalina fuq is-salib, l-istess demm "li xxerred għall-kotra għall-mahfra tad-dnubiet." (Mt. 26,28) L-Ewkaristija mela hi sagrafiċċju għax tirrappreżenta (tagħmel preżenti) is-sagrafiċċju tas-salib, għaliex hi t-tifikira tieghu, u tagħti l-frott tieghu".

Kif jgħallem il-Konċilju ta' Trentu (Denzinger-Schonmetzer, 1740) "Kristu, Alla u Sidna, offra darba għal dejjem lilu nnifsu lil Alla l-Missier meta miet fuq l-artal tas-salib, biex jagħti (lill-bniedmin) fidwa għal dejjem. Izda għaliex is-saċerdozju tieghu ma kellux jintemm mal-mewt tieghu (Lhud 7, 24-24). Fl-ahhar ikla, 'fil-lejl li fih kien ittradut' (I Kor,11,23) ried iħalli lill-Knisja, l-Gharusa mahbuba tieghu, sagrafiċċju li jidher, (kif titlob in-natura stess tal-bniedmin) sagrafiċċju li bih u fih jiġgedded is-sagrafiċċju li sehħ darba għal dejjem bit-tixrid tad-demmi fuq is-salib, halli t-tifikira tieghu tibqa ssir sa l-ahhar taż-żmien (I Kor 11, 23) u l-qawwa tieghu għas-salvazzjoni tinghata għall-mahfra tad-dnubiet li ahna naghmlu kuljum.

Izda l-Ewkaristija mhix xi sagrafiċċju iehor, miżjud ma' dak tal-Kalvarju, izda hija l-istess sagrafiċċju tas-salib, li jsir preżenti mill-ġdid b'mod sagramentali. Kif l-

Ewkaristija hija l-istess Ġisem u Demm, li bhala bniedem, għandu Krisu rxox, u mhix xi ġisem jew demm differenti; hekk ukoll l-Ewkaristija, mhix xi sagrafiċċju iehor u divers minn dak tal-Kalvarju, mhix xi immolazzjoni jew qerda ta' xi vittma ohra, differenti minn dik li saret fuq il-Kalvarju, izda hija l-istess immolazzjoni ta' fuq is-salib, li fis-Sagrafiċċju Ewkaristiku ssir preżenti u attwali, f'idejna fuq l-altari tagħna. Kemm fis-sagrafiċċju tas-salib, kemm fis-sagrafiċċju ta' l-altar, għandha l-istess saċerdot, l-istess vittma, Ġesù Kristu, l-Feddej tagħna.

L-Ewkaristija , sagrafiċċju tal-Knisja wkoll

L-Ewkaristija hija wkoll s-sagrafiċċju tal-Knisja, għaliex hija tiehu sehem fl-offerta ta' Kristu, r-Ras tagħha u toffri lilha nfisha, kollha kemm hi flimkien mieghu. Fl-Ewkaristija, s-sagrafiċċju ta' Kristu huwa ukoll is-sagrafiċċju tal-membri tal-Ġisem Mistiku tieghu għaliex l-insara, waqt li jissieħbu fil-quddiesa, mas-sagrafiċċju tieghu, jgħaqqdu l-hajja tagħhom, tbatijiethom, talbhom, u hidmiethom bhala offerta lil Alla. Fl-Ewkaristija, il-Knisja tissieħeb ma' l-interċessjoni ta' Kristu, quddiem il-Missier, għall-bniedmin kollha u toffri s-sagrafiċċju ewkaristiku, għall-hajjin u għall-mejtin u bi tpattija għad-dnubiet (ċfr Katekiżmu tal- Knisja Kattolika n.1368). F'dan is-sagrafiċċju, il-Knisja mhux biss toffri 'l Kristu lil Missier Etern imma toffri wkoll lilha nfisha, " bi Kristu, ma Kristu, u fi Kristu" .

Fl-enċiklika "Mysterium Fidei" tal-Papa Pawlu VI (n 31) naqraw: " Meta l-Knisja twettaq ir-rwol tagħha ta'



qassis u vittma, flimkien ma' Kristu, hija l-Knisja kollha li toffri s-sagrificċju tal-quddiesa u l-Knisja kollha li taghmel l-offerta taghha nfisha, "Ghalhekk, il-quddiesa barra milli hija s-sagrificċju ta' Kristu, hija wkoll is-sagrificċju tal-Knisja, bil-membri kollha taghha.

Izda, hemm differenza bejn is-sehem tas-sacerdot u dak ta' l-insara l-oħra: is-sacerdot, peress li ghandu wkoll is-sacerdozju ministerjali, jikkonsagra l-hobż u l-inbid, li jinbidlu fil-Ġisem u d-Demm ta' Kristu; u s-sacerdot wahdu li jista' jaghmel dan bis-saħha tal-Ordni Sagri li rċieva. L-insara l-oħra, ghalieq huma wkoll ghandhom sehem fis-sacerdozju komuni ma' Kristu, flimkien mas-sacerdot u permezz tiegħu, joffru s-Sagrificċju Ewkaristiku.

Flimkien mal-Knisja pellegrina fuq l-art, fis-sagrificċju ewkaristiku, jissiehu wkoll il-membri taghha, li diġa daħlu fil-glorja tal-ġenna, u fih issir it-tifkira tal-Madonna, u l-qaddisin l-oħra.

Il-Quddiesa

Il-quddiesa hija s-sagrificċju tal-Ġisem u d-Demm ta' Kristu, li taht ix-xbiehat tal-hobż u ta' l-inbid, is-sacerdot joffri fuq l-artal lil Alla, waqt li jġedded u jfakkar b'dan il-mod, is-sagrificċju tas-Salib. Kif nistqarru fil-Kredu tal-Papa Pawlu VI: "Il-quddiesa ċelebrata mis-sacerdot, li jirrappreżenta 'l Kristu bis-setgħa mogħtija fis-sagrament ta' l-Ordni Sagri u offerta minnu f'isem Kristu u f'isem il-membri tal-Ġisem Mistiku tiegħu, hi tassew is-Sagrificċju tal-Kalvarju, li jsir preżenti sagramentalment fuq l-artali taghna. Ahna nemmnu li kif, il-hobż u l-inbid kkonsagrati mill-Mulej fl-ahħar ċena, inbidlu f'Ġismu u

f'Demmu, li ftit wara kellhom ikunu offerti għalina fuq is-salib, bl-isess mod il-hobż u l-inbid ikkonsagrati mis-sacerdot, jinbidlu fil-Ġisem u d-Demm ta' Kristu li jsaltan gloriuż fis-Sema".

Il-Konċilju Vatikan II, fil-Kostituzzjoni dwar il-Liturġija (n. 47) jgħallimna li : "Is-Salvatur taghna, fl-ahħar ċena, fil-lejl li fih kien ittradut, waqqaf is-Sagrificċju Ewkaristiku, tal-Ġisem u d-Demm tiegħu, li bih is-Sagrificċju tas-Salib jibqa' jġġedded tul iż-żminijiet sal-miġja tiegħu, u b'hekk iħalli lill-Knisja, għarusa maħbuba tiegħu, it-tifkira tal-mewt u l-qawmien tiegħu mill-mewt".

Fil-quddiesa, għandna l-istess misteru li seħħ fl-ahħar ċena u t-tnejn għandhom rabta mas-sagrificċju tal-Kalvarju bid-differenza li l-Ahħar ċena kienet bħal thabbira minn qabel u bidu tas-sagrificċju tal-Kalvarju li kien għadu ser jiġi mitmum, fil-waqt li fil-quddiesa illum, inharsu lura lejn il-ġrajja tal-Kalvarju li diġa twettqet.


Kien propju fl-ahħar ċena, meta Kristu ta l-kmand u s-setgħa lill-Appostli tiegħu li jiċcelebraw l-Ewkaristija, għaliex qalilhom " aghmlu dan b'tifkira tiegħi" (Lq 22,20). Skond ix-xhieda ta' l-Appostlu San Pawl (I Kor 11, 26) "Kull meta tieklu dan il-hobż u tixorbu dan il-kalċi, intom ixxandru l-mewt tal-Mulej, sa ma jiġi"; din it-tifkira, permezz taċ-ċelebrazzjoni ewkaristika, kellha tibqa ssir sa l-ahħar taż-żminijiet, sa meta Kristu jergħa jiġi fid-dinja. Dan ifisser li fil-Knisja jibqa' jiġi mġedded, sa tmien is-sekli l-għemil tal-għaġeb li għamel Hu fl-ikla tal-ahħar. Għalhekk meta ahna niċcelebraw il-quddiesa, naghmlu t-tifkira tal-Mulej u ngeddu s-sagrificċju tiegħu.

**FOLKLOR
GHAWDXI**

*Anton F. Attard
jirakkonta
u jfisser...*

*drawwriet
missirijietna*

© Anton F. Attard



IL-BIEDJA F'GHAWDEX

(Id-Disgha u Tletin Parti)

(jaqbad mal-harga ta' qabel)

IS-SILLA

F'Ghawdex is-silla tikber abbondanti kullimkien, l-izjed fuq l-isinda max-xaqlibiet tal-gholjiet fejn l-art hi taflija u l-hamrija żejtnija. Is-silla tinzera' f'Awissu, wara Santa Marija. Dari, wara ż-żrigh, il-bdiewa kienu "jharbxu" l-ghalqa fejn tkun inżerghet is-silla billi bil-mohriet tal-bhima, jahartu bosta raded imbeghdin minn xulxin xi pied u nofs. Dawn ir-raded kienu jahartuom "fuq ġenb" matul il-ghalqa kollha kontra kif tkun taqleb l-art biex l-ilma tax-xita jzomm ġo fihom u ż-żerriegha ma titkaxkarx 'il barra.

Is-silla tinzera' daqshekk kmieni biex iż-żerriegha taghha, li ghandha qoxra iebisa, tilhaq titherra bin-nida u hekk tkun tista' tinbet aktar bil-heffa u bla tbatija. F'Ghawdex hafna silla tinbet wehidha. Wiċċ silla li ma jinhasadx idum erba' snin jaghti s-silla bla ma jkollok bżonn tizra' kull sena. Dan jiġri għax iż-żerriegha mhux kollha titherra l-istess, u għalhekk, tinbet fi snin differenti.

Fi Frar u Marzu, is-silla tkun kibret mhux hażin, skond ix-xita li tkun ghamlet dik is-sena, imma tkun ghadha tarja wisq biex tinhasad. Hemm żewġ kwalita', il-"helwa" u l-"morra", imma z-zokk taghhom it-tnejn jista' jitqaxxar u jittiekel min-nies. Dawn iz-zkuk tas-silla tarjin f'Ghawdex jissejju "l-imghasel" flok "imghaseb". Maghseb huwa zokk irqiq ta' xitla jew fjura.

Meta tilhaq u tinhasad

Is-silla tilhaq fix-xahar ta' April u tinhasad hadra, meta l-warda taghha tkun fl-aqwa taghha. Dari, is-silla kienu jahsduha bl-idejn, bil-"mingel" li jkun bhal sikkina kbira ġeja fit-tond. Imbaghad tithalla mimduda fl-art biex tinxef. Wara li tinxef mhux hażin, tintrabat f'qatet. Silla nofsha niexfa tiszejjah "silla moxxa". Dawn il-qatet il-bidwi jorbothom bl-"irbat" (wahda tiszejjah "irbata") taż-żara' li jkun refa' apposta mis-sena ta' qabel (minn ta' ghamnewwel) wara d-dries tal-qamh u

x-xghir. Kull tmien qattiet jaghmlu "hemel". (F'Malta kull għaxar qattiet jaghmlu hemel). Il-bdiewa jiġbru s-silla fi hmiel biex ikunu jafu eżatt kemm ghandhom u b'hekk, jekk xi hadd jisraqhom, jindunaw mill-ewwel. Dan ihaffef ukoll in-negozju, jekk il-bidwi jkun irid ibigh is-silla. Barra minn hekk is-silla tithalla titrewwah u tinxef ftit iehor. Meta xi silla kienet tixxarrab bix-xita, il-bidwi kien jiehu hsieb iqallibha biex tinxef sewwa.

F'Mejju, imbaghad jiġbru l-hmiel f'munzell fil-ghalqa stess jew fuq xi bejt baxx ta' xi remissa jew razzett. Fi gżiritna l-munzell ikun mibni b'sengha kbira u jkollu ghamla ta' piramida. Mhux l-immiczel kollha kienu jkunu ta' l-istess daqs. Għalhekk, il-baži tal-munzell kienet issir kbira skond kemm il-bidwi jkollu hmiel li se jiġborhom f'munzell. L-ewwel qatt tas-silla lanqas ma kien jitqiegħed fl-art biex ma jixrobx l-indewwa (umditu') u s-silla titherra, imma kien u jqegħduhom fuq iż-żraġen tad-dwieli jew fuq il-ġebel tas-sejjeġh biex tghaddi l-arja. Fuq nett ighattuh b'xi liżar tax-xkejjer jew ta' l-inċirata, u ġie li anki jpoġġu xi kantun biex il-munzell iżomm sod u ma jtajrux irrih.

Id-dehra ta' l-immiczel tas-silla fl-eghlieqi Ghawdxin qanqlet lill-poeta taghna, Ġorġ Pisani, biex jikteb dawn il-versi sbieh dwar il-bżulija tal-bdiewa ta' gżiritna:



*Telghu l-imniezel tas-silla
piramidi mibnija
ghall-kobor tax-xogh'l u bzulija,
tifkira mill-aktar sabiha
ta' granet jixeghlu bid-dija
tal-hena, tal-ferh u tas-sahha
li ggib ir-rebbiegha.*

Ghaliex isiru l-imniezel?

Ghaliex isiru dawn l-imniezel? Hemm diversi ragunijiet: l-ewwel nett, biex is-silla tkompli tinxef qabel ma jdahhluha fid-“dar tat-tiben” jew ghorfa kbira fir-razzett fejn jahznu s-silla u t-tiben; it-tieni, u l-izjed importanti, ghax meta s-silla tingabar f'munzell, il-qatet jirtassu u jilbtu bit-toqol tal-munzell. B'hekk, meta jinhażnu fid-“dar tat-tiben” jieħdu wisa' jew spazju inqas u jitqieghdu f'posthom b'aktar heffa u galbu. Raġuni ohra hija din: Meta, imbagħad, il-bdiewa jiġu biex iqattgħu s-silla fuq il-“mingla” (xafra bis-snien magħmula lokalment, li għandha sura ta' felli tal-bettih u li tehel mal-hajt biex tkun tista' tintuza), billi s-silla tkun marsusa, isibuha aktar faċli biex jagħmlu dan.

Illum is-silla qieghda tinhasad u tingabar f'balal mahdumin bil-magna. Dan il-metodu mekkanizzat, ghalkemm haffef ix-xogħol, u naqqas it-tbatija, bil-ftit il-ftit qieghed jeqred id-drawwiet qodma u folkloristiċi marbuta mal-hsad, il-ħażna u l-użu tas-silla bhala magħlef għall-bhejjem fil-gżira Ghawdxija. Bhal kull haġa ohra, f'dan il-każ, il-progress qieghed ihedded drawwiet antiki li ilhom jintirtu minn generazzjoni għal

ohra għal eluf ta' snin. B'ghafsa ta' qalb ikollna nġidu li illum is-silla tilfet hafna mill-importanza li kellha dari bhala magħlef u lanqas biss għadha tinzera'.

IL-KAPPAR

Xitla selvaġġa ta' valur

Ix-xitla tal-kappar f'Malta u Ghawdex tikber selvaġġa wehidha, qalb il-blat, mas-sisien, mal-hitan tas-sejjeġh, u fil-fili u x-xquq tas-swar li jdawru l-bliet u l-kastelli tagħna, mingħajr kura, tidmil jew żabra. Safejn naf jien, ghalkemm f'Malta saru xi tentattivi biex il-kappar jitkabbar kummerċjalment, f'Ghawdex dan ix-xogħol qatt ma sar. Għalhekk, ma nistgħux nġidu li l-kappar hu xi wiċċ li jitkabbar mill-bdiewa tagħna.

Iżda n-nies tal-kampanja Ghawdxija kollha jafu x'valur għandu l-kappar biex ihawwar l-ikel. Għalhekk jiġbruh fi qliel, qnanet, vażetti u reċipjenti ohra, jagħmluh fis-salmura u l-hall, u jużawh matul is-sena. Iż-żejjed ibiġhuh. Il-ġbir tal-buttuni u ż-żigrombli tal-kappar isir fit-tliet xhur bejn San Ġorġ u Santa Margerita (23 ta' April u l-20 ta' Lulju). Il-buttuni jkunu l-blanzuni tal-kappar għadhom ma fethux il-warda, fil-waqt li żigrombli jkunu l-fosqiet taż-żerriegħa li jkunu għadhom hodur.

Jingħad li l-kappar tnissel fl-Ewropa tal-Lvant minn xi kolonji Griegi. Sa qabel il-Gwerra, Franza wehidha kienet taħdem iżjed minn miljun kilo kappar fis-sena li kienu jimlewh fi fliexken apposta u jesportawh għal pajjiżi ohra. Infatti, fi Provenza, fi Franza, ilhom ikabbru l-kappar minn żminijiet li ma jiftakrux. Hemmhekk kienu jsejħulu Tapanier mill-kelma Griega Tapanos li tfisser umli. Hawn min ukoll inissel il-kelma 'kappar' mill-kelma Persjana 'kabar'. Fi Franza t-tkabbir tal-kappar għadu jittiehed b'serjetà kbira u nsibu qatgħat kbar fl-inhawi ta' Rouche-de-Rhône u f'nahiet ohra ta' l-Alpi Marittmi mħollija għall-biedja tal-kappar.

Il-biedja tal-kappar

Il-kappar hi pjanta perenni, jiġifieri żżomm iżjed minn stagun wiehed. Hemm tliet varjetajiet ta' kappar, wahda minnhom mingħajr xcwk bhall-kappar ta' dawn il-gzejjer. Il-pjanta tal-kappar tikber biss f'pajjiżi shan, u għalhekk titlob post kenni u mhux milhuq mir-riħ, u fl-istess hin jeħtieġ li jkun xemxl. F'post delli ma tmurx tajjeb.

Ix-xitla tal-kappar taddatta ruhha għall-post li tkun, tmur tajjeb ukoll fi trab hażin, imbasta jkun hafif. Tmur tajjeb ukoll fis-saqwi, imma l-prodott tas-saqwi m'hux stmat ghax ma jkollux toġhma tajba. Trab kiesaħ, u li jżomm l-ilma, u li jagħqad m'hux tajjeb għall-kappar.

Il-kappar jista' jtnissel biż-żerriegħa, bil-biċċa, bit-

tirqid, bit-taqsim tal-gheruq u bit-tilqim. Iz-żrigh jista' jsir bejn Marzu u April, imma m'hux ta' min jirakkomandah ghax hu proċess twil biex tlahhqu għall-prodott. Is-sena ta' wara trid tqassmu f'post usa', u mbagħad jista' jithawwel fil-post is-sena ta' wara. Meta jerga' jinjala', wara t-tieni sena, jrid jinjala' b'kura kbira, u bit-tuba, ghax inkella l-pjanta ma tiġix 'il quddiem.

It-tnissil bil-biċċa huwa aħjar, ghax il-pjanta tghaddi 'l quddiem malajr.

Biex naghmlu t-tirqida, il-pjanta titqaċċat minn fuq iz-zokk il-kbir. Imbagħad tarmi hafna żraġen twal. Dawn iż-żraġen jiġu mghottija bit-trab u jxenxlu malajr. Is-sena ta' wara jkun jistghu jinqatghu minn ommhom u jithawlu għalihom.

It-tqassim tal-gheruq hu wkoll haġa hafifa, u billi l-pjanta hi waħda minn dawk li jagħmlu għadd kbir ta' gheruq, dan ix-xogħol jista' jsir mingħajr tbatija.

Fir-rebbiegha jinkixfu l-egħruq billi wiehed inehhi l-hamrija bil-mod il-mod minn fuqhom u minn madwarhom, u bil-għaqal kollu wiehed għandu jifred l-egħruq u kull pjanta hekk mifruda għandha tithawwel għaliha. M'għandhomx jithallew fil-wiċċ iżjed minn



tlieta jew erba' ghajnejn.

Il-varjetà ta' kappar bħal tagħna (bla xewk), tista' titlaqqam bil-feles fuq il-kappar tax-xewk.

Meta naslu biex inhawlu x-xitel tal-kappar, sew mit-tirqid u kif ukoll mit-tifrid, tal-gheruq, għandna qabel xejn nlestu l-art billi naghżquha sewwa. Imbagħad inhaffru hofor daqsxejn wesghin, u f'dawn l-istess hofor inhawlu x-xitel u nghattuh bl-istess trab li nkunu qlajna mill-hofra wara li nħalltu ftit demel irqiq mieghu. Ras il-għerq tax-xitla għandu jkun sewwa sew ma' wiċċ it-trab.

Il-pjanta tal-kappar tmur wisq aħjar jekk tinzabar. Il-vera żabra għandha ssir darbtejn: żabra twila fil-harifa, u żabra hafifa fir-rebbiegha.

Dawk il-pjanti li jikbru fis-swar u mal-hitan ma tantx jintmessu u la mill-insetti u lanqas mill-mard, iżda l-pjanti kkultivati fir-raba' kultant jintmessu minn marda tal-mell u minn insett.

Hemm hafna nhawi fil-kampanja, taht il-hitan u f'postijiet li m'humiex tajbin għall-kultivazzjoni ta' pjanti ohra, fejn wiehed jista' jnissel ftit xitel tal-kappar li jhallu qligh mhux fitit. Kif rajna minn dak li għidna, il-kappar ma jdumx ma jibda jagħti prodott. L-aqwa prodott jilhaq fil-hames jew sitt sena u jkompli għal żmien twil, ukoll għal hamsin sena. Kull pjanta tal-kappar taġti minn tliet kwarti ta' ratal sa erbat artal kappar.


Il-gabra tal-kappar ma titlob ebda tahbit. Issir fis-sajf min-nies jew mit-tfal tal-bdiewa. Il-blanzuni jew buttuni ż-żgħar huma stmati iktar mill-kbar.

Kif tippreserva l-kappar

Wara li wiehed jahslu sewwa, wiehed jista' jippreserva l-kappar fis-salmura, jiġifieri fil-ilma mielah. Il-kappar irid ikun imghotti kollu fil-ilma mielah. U tajjeb li n-naha ta' fuq wiehed iżid naqra ohra melh mill-bqija.

Wiehed jista' jippreserva wkoll il-kappar fil-hall. Biex wiehed jagħmlu fil-vażetti, ir-regola hi li ma kull nofs wiżna kappar thallat mieghu żewġ litri hall. Il-hall jiehtieg ikun ta' kwalita' tajba, inkella l-kappar jithassar. Għalhekk għandek tagħmel hall sakemm il-kappar jitghatta tajjeb. Jekk thalli kappar mhux imghotti bil-hall fil-wiċċ, dan jimmofta u jhassar it-togħma tal-kappar kollu.

(Jissokta)



SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.


Tel: 21 551005 - 21 551983

Fax 21 559959

Full A La Carte Menu, Fresh Fish,

Take Away & Pizza.

HOME MADE PASTA IS OUR SPECIALITY





**GOZO
press**

**Offset & Letterpress Printing
Graphic Design Studio**

Mġarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

A Whole New Look

*Sharmain's
Styling Salon*

57,
St. Joseph Square
Zala, Gozo
Tel: 2156 6236

Xerri l-Bukkett



Bar
Restaurant Pizzeria

*Dine while enjoying the best view in
the Maltese islands*

Triq iz-Zewwieqa Qala
Tel. 21553500



HILITE

HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

Home Decorations

- * Specialising in Gypsum wall partitions
- * Gypsum Board Soffit and all kinds of tiles
- * PVC Wall Panelling
- * Interior Painting


For Free Home Estimates
Call **Frank Azzopardi**
on 2156 5241 or 9982-9195

BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

GRAZZI LIL DAWK LI JIRREKLAMAW FIR-RIVISTA TAGĦNA.
*Nirrikmandaw il-prodotti jew servizzi tagħhom lill-garrejja tagħna,
waqt li nappellaw lil azjendi oħra biex jgħinuna bir-reklamar tagħhom.*




8. Postijiet ta' interess fil-Qala



Essay ta' Maureen Cauchi mill-Qala

Il-Qala huwa raħal ċkejken fejn wiehed għadu josserva b'għożza u b'interess il-fdalijiet preistoriċi li jinstabu madwar dan ir-raħal. Dawn jixhdulna li eluf ta' snin ilu f'dan ir-raħal ċkejken diġa kien jgħammar il-bniedem.


Fil-bidu tar-raħal, qrib l-iskola tal-gvern, insibu l-Ġebli l-Wieqfa. Il-leggenda popolari tghidilna li meta f'pajjizna kellna n-nies li bnew tempji kbar bhall-fdalijiet li nsibu fil-Ġgantija u f'Haġar Qim, kien hawn mara li ġarret din il-ġebli fuq rasha mill-gholja ta' Sannat sar-raħal tal-Qala. Kif waslet fil-post, poggietha f'witja qalb l-ghelieqi fejn kienet tirgha il-bhejjem tagħha. Din il-mara ġganta, kienet toqghod bil-qieghda fuq din il-ġebli waqt li l-bhejjem tagħha kienu jirgħu.



Il-Ġebli l-Wieqfa hija għolja madwar hdax-il pied u wiesa' sebgha lil-baži tagħha. Għandha forma piramidali peress li aktar ma toghla aktar tidjieq. Fis-sena 1929, sfortunatament il-quċċata tagħha giet mimsusa. Dan għaliex wiehed bidwi ried bilfors ifarrakha, iżda sid ir-raba', biex isalvaha, tella' fuqha

statwa ta' San Ġuzepp. Fis-sena 1933 Sir Temi Zammit, li kien kuratur tal-Fdalijiet Qodma, ġie jżurha u l-idea ta' l-istatwa fuqha m'għoġbitux u naturalment wara li mar lura ha l-passi mehtiega biex titnehha. Fil-fatt sena jew tnejn wara, l-istatwa ta' San Ġuzepp tnehhiet minn fuq il-Ġebli l-Wieqfa u tpoggiet fuq pedistall għoli ftit 'il bogħod minnha fejn għadha sa llum. Għalkemm dan iż-żmien, il-Ġebli l-Wieqfa giet ftit mohbija bejn il-bini ta' madwarha xorta wahda hafna nies barranin u studjużi tal-arkeologija jiġu jarawha biex jistudjawha.

Post iehor ta' interess fil-Qala li wiehed għandu josserva fi triqta lejn Hondoq hija l-**Knisja Tal-Blat** li hi mibnija fuq sidra għolja ta' blat żonqri. Din il-kappella hija ddedikata lill-Immakulata Kuncizzjoni. Għalkemm hija mwarrba u fiha ma jsirx quddies regolari, ma jfissirx li hija abbandunata. Hafna nies iżuruha, huma u neżlin lejn Hondoq ir-Rummien jew biex jattendu xi quddiesa bhala ringrazzjament għal xi grazzja li tkun giet maqlugħa. L-isem li ngħata lil din il-



kappella, “tal-Blat”, aktarx ġej mill-fatt li, skond kif jinghad, il-ġebel li bih hi mibnija din il-kappella hu, fil-biċċa l-kbira, blat żonqri.

Haġa oħra li tiddomina r-rahall tal-Qala hija l-mithna tar-rih magħrufa bhala l-**Mithna ta' Randu**. Din tinsab fi Triq il-Mithna stess. Dari l-imtiehen kienu indispensabbli f'dak li kellu x'jaqsam mat-thin u l-ħażna tad-dqiq f'pajjizna. Il-qamh kollu, kemm dak li kien jigi miġbur mill-ghelieqi tal-madwar u kemm dak il-qamh li kien jinxtara minn barra, ried bilfors jghaddi minn taht il-ġebbla tal-

mithna biex isir dqiq. Sfortunatament, mal-miġja tal-magni tad-dqiq, il-htieġa ta' l-imtiehen tar-rih bdiet tonqos u waħda wara l-oħra kollha bdew jieqfu mill-hidma fejjieda tagħhom, sa ma kien għad fadal biss din tar-rahall tal-Qala. Din għadha tinsab f'kundizzjoni tajba, bis-saħħa tal-gvern. Meta kienet għoddha waslet biex tieqaf, sar ftehim ma' sidha u l-gvern taħ sussidju ta' erbġha u ghoxrin lira fis-sena bil-kundizzjonijiet li jzommha tajjeb u jhalli l-bieb miftuħ għat-turisti u għan-nies li jkunu jridu jzuruha. Din il-mithna tattira hafna turisti għax fiha kellha x-xorti li tilqa' bosta gvernaturi, armiralli u nies ta' livell għoli waqt iż-żjarat tagħhom f'Ghawdex. Fis-sena 1962, din il-mithna kienet ġarrbet ħsarat kbar wara maltempata qawwiya. Fuq talba tas-sid, li talab lill-Kunsill Ċiviku ta' Ghawdex għal għajjuna, dan il-kunsill hallas is-somma ta' mitt lira sterlina għall-ispejjeż tat-tiswija. Dan il-fatt juri li kemm hija għal qalb kulhadd din il-mithna unika f'Ghawdex.

Dawn huma tliet postijiet ta' interess li għad fadlilna fir-rahall tal-Qala. Allura wiehed għandu jkun kburi u japprezza l-hidmiet ta' missirijietna billi jżur dawn il-postijiet u jgħożżhom bhala wirt folkloristiku u storiku ta' art twelidna.



XHIEDA NISRANIJA FL-ISTORJA TAL-KNISJA GHAWDXIJA

Mons Alwiġ Vella (1859-1928)
5. L-istampa t-tajba



Dun Alwiġ ta' Savina emmen kemm felah bil-ġid li jista' johroġ mill-kitba. U ghalhekk hadem kemm felah biex iforni lill-poplu b'materjal siwi.

Forsi wiehed jistaqsi. Liema xehta ta' kitba kellu Dun Alwiġ? Difatti kien kittieb għall-poplu u kien jitkellem bil-lingwaġġ hafif li kulhadd jifhemu. Hsiebu kien li jwassal il-messaġġ nistrani b'diversi manjieri u modi.

Inqeda bir-Rumanz storiku-religjuż biex jgħallem. Dawn juri kemm Dun Alwiġ kien intiz fl-istorja u kemm kellu sengha biex johloq storja li tkun b'tagħlima. Fost dawn il-kotba nsibu; Il-Hajja ta' San Ġorġ Martri, Ewfrosina, Fernadu Montagnes, Fjur il-Martri – Vittma Tenera ta' Gesù, Lisa – Bint il-Hakem, Alessju jew Martirju ta' Qalb Nisraniya, Bernad Dopuo – Fatt Ghawdxi fi żmien D'Ommedes u Nikol Ghabdul.

L-iskop ta' Dun Alwiġ kien pastorali. Huwa stess fissru b'dan il-mod: "Il-fini li għalih qieghed ingib fil-qari tieghi "Id-Devot ta' Maria" rakkonti sbieħ u ta' pjaċir lil min jaqrahom mhux biss sabiex iservu ta' mogħdija ta' żmien lill-imseħbin u lil min jaqrahom, imma fuq kollox sabiex bl-eżempji tajba li naraw f'dawn ir-rakkonti ningibdu lejn il-virtù u nagħrfu naħarbu l-vizzji, għaliex f'dan biss tikkonsisti l-paċi, l-hena u l-kuntentizza tagħna f'din id-dinja".

Dun Alwiġ wassal il-hsibijiet tieghu wkoll permezz ta' hajjiet ta' qaddisin jew ta' persuni b'fama ta' qdusija. Dawn ippubblikahom biċċa biċċa f'"L-Eucaristija". F'dan il-folju kiteb anki hafna fuq l-Ewkaristija. Inqeda wkoll bil-poezija biex jesprimi ruħu. Infatti hallielna 88 poezija.

Barra dawn il-kotba Dun Alwiġ għandu kotba ta' meditazzjoni u talb. Dawn juri l-imħabba tieghu lejn Alla, u l-ispirtu meditattiv tieghu. Meta taqrahom thoss li waqt li kien jikteb kellu għajnnuna mis-Sema. Dawn huma l-Passjoni ta' Sidna Gesù Kristu li jikkonsistu fi tnaħ-il ktieb jiġifieri wiehed għal kull xahar, u r-Ruh Nisraniya kuddiem Gesù Sacramentat f'żewġ taqsimiet. Ta' min ifakkar li l-ewwel wiehed kien jintuza għall-meditazzjoni f'hafna komunitajiet religjużi ma' Malta u Ghawdex u t-tieni wiehed għall-adorazzjonijiet. L-ewwel Ktieb ta' r-Ruh Nisraniya reġa ġie stampat fl-1960 u fl-1996 reġgħet dehret edizzjoni bl-ispanjol fi Buenos Aires fl-Argentina bl-isem "El Alma Cristiana ante Jesùs Sacramentado".

Ippubblika wkoll librett "Via Sacra ma' Gesù Sacramentat" kif ukoll novena lil San Ġuda Taddew. Dan għamlu f'librett iehor "Novena ta' Talb għad onur ta' l-Appostlu S. Giuda Taddeu". Għalhekk Dun Alwiġ huwa kittieb ta' spiritwalità profonda.

Kien ukoll kittieb ta' l-istorja. Kiteb "Storja tal-Cnisja ta' Savina ta' Ghawdex" kif ukoll Storja tal-Gżira Ghawdxija li ma gietx ippubblikata.

L-isem ta' Dun Alwiġ jibqa' bħala dak il-bniedem li għamel il-hila kollha tieghu sabiex iwassal il-messaġġ nistrani.

(Din is-sensiela hija msejsa fuq il-ktieb Dun Alwiġ ta' Savina miktub minn Mons. Anton Gauci. Min jixtieq jixtri kopja jirrikorri għand l-awtur).


Angelo Xuereb

GREZZJU BONELLO
Water Proofing Service
for Roofs and Walls

'Grez Jos', Tel: 2155 7694
Filfla Street, Għajnsielem Mob: 9946 9102

MARIO
DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.)
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31



Is-Sinodu ta' l-Isqfijiet fuq l-Ewkaristija

Il-Knisja hi konvincenti biss meta xxandar lil Kristu, qal Benedittu XVI fil-ftuh ta' l-ewwel Sinodu ta' l-Isqfijiet tal-pontifikat tiegħu. Il-Hadd, 2 ta' Ottubru, Benedittu XVI mexxa quddiesa sollenni fil-Bażilika ta' S. Pietru li fiha kkonċelebraw 55 kardinal, seba' patrijarki, 59 arċisqof, 125 isqof u 40 qassis. Huwa ppreżenta l-linji gwida għas-sessjonijiet tas-sinodu, li fih qed jiehdu sehem 256 isqof minn 118 pajjiż differenti u qed jiffoka fuq is-sugġett: "L-Ewkaristija, Ghajn u Qofol tal-Hajja u tal-Missjoni tal-Knisja." Fit-23 ta' Ottubru, jagħlaq is-Sinodu flimkien mas-Sena ta' l-Ewkaristija.

Il-Gvern tal-Vjetnam jiftaħ l-aċċess għas-Seminarji

Is-servizz ta' l-aħbarijiet *Fides* habbar li l-Gvern tal-Vjetnam ta l-permess biex is-Seminarju Kattoliku f'Hanoi idahhal studenti godda din is-sena. Qabel, il-permess kien mogħti lis-seminarju biex jammetti studenti godda kull sentejn u n-numru ta' l-istudenti kien ristrett. Is-seminarju ta' Hanoi hu importanti għax ihejji studenti għal għaxar djoċesijiet differenti fil-Vjetnam. Hu l-ikbar fost is-sitt seminarji tal-pajjiż, li lkoll affaċċjaw restrizzjonijiet fuq l-ghadd ta' studenti li thallew idahhlu. Skond *Fides*, il-bidla fil-*policy* tal-Gvern hi r-riżultat ta' djalogu pazjenti u relazzjonijiet aħjar bejn l-awtoritajiet politiċi Vjetnamizi u l-Vatikan.

Il-Kostituzzjoni Iraqqina

Il-Patrijarka ta' Bagdad għall-Kaldej qal lil uffiċjali Iraqqini bil-biża' tal-Kattoliċi li d-draft tal-kostituzzjoni "tiftaħ il-bieb berah" għad-diskriminazzjoni kontra l-insara u persuni oħrajn mhux Musulmani. F'laqha mal-president u l-prim ministru ta' l-Iraq, il-Patrijarka Emmanuel III Delly talab biex fl-aħhar minuta tinbidel il-kostituzzjoni, li l-isqfijiet jgħidu li tikkontradixxi lilha nnifisha fuq il-kwistjoni wisq importanti tad-drittijiet reliġjużi tal-minoranzi. Fil-15 ta' Ottubru, għandu jsir referendum dwar il-kostituzzjoni.

Suċċess Editorjali

Fl-Italja, fix-xhur ta' Lulju u Awissu inbieghu 625,000 kopji tal-Kompendju tal-Katekiżmu tal-Knisja Kattolika (*San Paolo Edizioni*, 208 paġni b'illustrazzjonijiet, Euro 9,50). Dan il-kompendju riedu Ġwanni Pawlu II u ġie realizzat minn Benedittu XVI. Fih gabra fil-qosor tal-fidi kattolika, permezz tat-teknika ta' mistoqsija u risposta.

"Martri" ħaj mill-Albanija

Fost is-26,000 pellegrin għall-Udjenza Ġenerali tal-Erbgħa, 21 ta' Settembru li għadda, kien hemm Mons. Zef Simoni, ta' 77 sena, ex-Isqof awziljarju ta' Shkoder, li sofrat l-persekuzzjoni tar-reġim komunista fl-Albanija. Qal: "Kont magħluq għal tmax-il sena fil-kamp ta' Spac, habs li tista' tipparagunah mal-kamp nazista ta' Mauthausen. Kien qrib zona minerarja, li fiha d-detenu ti kienu mġegħla jagħmlu xogħol bla waqfien u perikoluż. Hafna, infatti, mietu. Mons. Simoni ġie ordnat isqof minn Ġwanni Pawlu II fil-25 ta' April 1993, waqt pellegrinaġġ papali fl-Albanija li sehħ wara l-kisba tal-libertà reliġjuża fl-4 ta' Novembru 1990.



David's Bakery Caterers

Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131

NINU CREMONA

Ma kenux artikli! Nikteb u nohlom. U iktar ma nikteb iktar nohlom. U iktar inhossni nixxennaq għaż-żmien li kabbarni!

Imma xi żmien kien dak ta' hdejn l-ispringbord! Bil-malja tal-faxxi, naqbeż hofra wara ohra; ninnamra, nittanta x-xemx għaddejja. Imbagħad sirt *teacher*! U bdejt naghmilha ma' nies ikbar. Ilkoll ukoll itwal!

Wiehed biss niftakar iqsar. Mhux dejjem kien jersaq hdejna. Daqsxejn ta' xwejjah, aktarx misthi. Milwi u mhatteb qisu esse. U b'qalziet mgebbed fuq żaqqu b'cingi bhas-sinjuri ta' dari.

Ma ninsihx!

Il-manjieri tiegħu laqtuni. Ghax dejjem mohh hsieb bhali. Jimxi kajl kajl, jkaxkar nofs siequ ma' l-art, jitbandal, sa jaqa' u ma jaqax, kultant ihares u jitbissem. Kien jiehu r-ruh jarani quddiemu.

'Hawn, qalli darba, 'tghallimt naghmel it-tjatrini!'. U ftit wara kemm kemm nisimghu reġa' qalli: 'Ma kienx 'Spazzacamino'!' Imbagħad donnu siket u wara ftit wara reġa' qalli: 'Imma 'Id-Duka ta' Norfolk' kienet l-ewwel! Imma, kemm praspas konna naghmlu!'

Hallejtu jirrakonta. Anke jien kont nirreċta. U bhalu kont naghmel praspas!

L-ewwel ġibdiet tiegħu għall-palk kienu l-kartelluni ta' Tunes. U tiegħi l-makkjetti ta' Ċensu Cordina. Qalli li biex joqgħod ihares lejhom kien jahrab mill-iskola. U jien biex nisima' lil Ċensu kont nixxabbat mas-siġra ta' l-iskola!

Imbagħad meta reġa' lura Malta l-ispettakli tal-palk f' San Ġiljan komplew xeghlulu ruhu. U minn hemm nibtet l-ewwel imhabba għall-kitba tal-Malti.

'Hawn, imma! Hawn! Fuq dan il-blat bdejt!' kompli qalli. 'Minn hawn bdejt! U f' Ta Karawendu ma' Ġużepi Mejlak, il-Ġeżwita tas-Sabieha! Min jaf kemm ippruvajna u akklamajna monologi tad-'Duka ta' Norfolk'!'


Kont niggustah! Qisu d-direttur ta' Covent Garden jirreċta bis-serjetà ta' tifel il-partijiet li kellu fis-*Secolo* ta' San Ġiljan!

Imbagħad f'daqqa b'subgħajh urieni dar fit-triq fuq ir-rih tal-banju ta' l-isqof.

'Konna hemm,' qalli, 'fid-dar ta' ohti Tereż meta ghamilna dan l-imbieriek drammat tad-'Duka ta' Norfolk'. Imbagħad, f'daqqa l-bieb ried jinqala' bit-tisbit u ffit wara waslu l-pulizija u r-reċta kellha tieqaf hesrem'.

Kont iltaqjt l-ewwel darba ma' dan Ninu Cremona f' nofs is sittinijiet. Għand il Prof. Sant Hal Tarxien. Kont, dak iż-żmien, għadni fil-bidu tal-Klabb Kotba Maltin u konna qed niddiskutu l-ortografija uniformi ta' l-Għaqda. Ninu qağhad sieket jisma'. Imma, meta nduna li kont minn Għawdex qalli: 'Jalla jirnexxilek. Ahna l-Għawdxin ma naqtgħux qalbna.'

U wara li telaq Prof Sant qalli l-istorja ta' Ninu: 'Trabba orfni, miskin! Lil missieru tilfu żgħir. Kellu bilkemm hames snin. Imbagħad zijuh Akilli ġabru miegħu Tunes, iżda, wara ffit snin reġa' lura Għawdex m'ommu u hutu l-Mandragg. B'rihet iz-ziju t'ommu, l-isqof Pietru Pace, dahal is-seminarju,



imma, ffit wara mar Malta f'tas-Sliema ma' żewġ hutu bniet jghinhom fl-iskola li kienu fethu.

'Fl-iskola kien brillanti. Jixrob dak li jisma'. U kien jistudja kemm jiflah biex isir nutar. Ghax, kif kien ta' spiss jghid hu stess, 'ahna razza ta' nutara u avukati'. Imma, meta ġie biex jidhol l-università l-mezzi ma ppermettulux u kellu jfittex impieg mal-Gvern.

'L-ewwel beda bhala *store-keeper* fl-isptar tal-Furjana, imbagħad għamel eżami u sar spettur sanitarju tal-prima. Minn hawn intbagħat fuq *scholarship* l-Università ta' Liverpool jistudja l-inġenerija sanitarja.

'B'hekk il-ġamar ta' Ninu għall-istudju,' temm il-Prof, 'reġa' vvampja. Hasra, imma, li nqabad go vampa nar ikbar.'

F'dawk l-ewwel għaxar snin tas-seklu ghoxrin Malta kienet għaddejja minn buraxxa politika. Minhabba l-kwestjoni tal-lingwa. L-Inglizi fil-Kunsill-Gvern riedu jwarbu t-Taljan mill-iskejjel biex floku jdahhlu l-Ingliz. Il-Maltin biex isibu kompromess iddeċidew li jghallmu l-Ingliz u t-Taljan flimkien b'sistema ta' paripassu. L-Inglizi, imma, flok it-Taljan riedu l-Malti biex it-Taljan jibqa' barra. Il-Maltin żammew iebs u fl-1903 il-Gvern Ingliz hadilna l-Kostituzzjoni. Bi tpartija l-kunsillieri Maltin ma ridux jidhlu għal-laqgħat tal-Kunsill tal-Gvern. U biex iktar ifixklu uhud irreżenjaw. U regghu rreżenjaw meta n-nies regghet tellgħathom fl-elezzjonijiet. U regghu rreżenjaw. U b'hekk ir-riformi fl-iskejjel ma għaddewx.

Kienet politka ta' tahwid. Astensjonizmu li harbat il-patrijottizmu tal-Maltin. Ghax qasamhom bejniethom u dawk il-Maltin li kienu jhobbu l-Malti żammew ma' l-Inglizi waqt li l-ohrajn, l-iktar il-professjonisti u l-ekkleżjastici li kienu jridu t-Taljan, żammew kontra.

Terġa', mhux kulmin kien iħobb il-Malti kien ta' l-istess fehma. Min ried is-sistema tax-Xirka Xemija (1881) u min ta' l-*Accademia Filologica Maltese* (1840). Biex il-Malti ma jbatix Ġanni Vassallo, li wara gie joqghod il-Vajringa, hareġ *Il-Muftieħ tal-Chitba Maltija* b'alfabett xi ftit differenti. Fuq is-suggeriment tal-Kumitat Awturi Maltin (1893), imma, il-Gvernatur Inġliż għażel l-ortografija tal-*Accademia Filologica Maltese*.

Lil Ninu Cremona dil-qasma bejn il-Maltin nikkritu. Imma ma fiġklitux. Ninu ma kellux partiti. Għalih, bħal kull lingwa oħra, il-Malti kien l-ghodda biex il-Maltin jikkomunikaw bejniethom u ma xtaqhomx jiġu mxekkla fil-kitba jew fil-qari tiegħu.

'Għax, 'akk, hekk ma kienu sewwa!' qalli jhakkak u jxengel rasu, 'Kif, għidli lil Vassalli, irridu naqtgħu l-ktajjen ta' l-injoranza? Jekk, 'akk, bl-ittri li vvinta ma jkunx hemm Maltin li jakrah?'

U f'kemm trodd salib urienu x'ittri fl-alfabett tiegħu kienu diffiċli għall-poplu. U semmieli kif l-awtur, wiehed wara iehor, ma setgħux jidrawh u biddluh ma' tal-*Accademia Filologica*: Francesco Vella (1831), Luigi Rosato (1839), George Badger (1841) u miegħu s-*Society for the Propagation of Christian Knowledge* (1845), Gio-Batta Falzon (1861), u saħansitra Annibale Preca (1900), il-promotur tax-Xirka Xemija.

Għajjejt nisimghu. Hekk, imma, kien dan Ninu Cremona! 'Stupor mundi' Malti. Meravilja ikbar minn Federiku II (1198-1250) tal-Hohenstaufen.

Kellu raġun il-Professur Aquilina jistaghgejeb 'kif wahdu u mingħajr edukazzjoni lingwistika formali f'Università waqqaf, b'hiltu biss, ir-regoli ta' l-ortografija Maltija fuq sisien xjentifiċi.'

Minkejja l-għerf tiegħu, imma, Ninu Cremona, kien mohħu fil-poplu u mhux l-*ego* tiegħu. Għalhekk, fl-1928 kien ippropona lill-Gvern ortografija tal-Malti li ma tkunx tal-Għaqda minkejja li dik kien għamilha hu stess. Ried, imma, dak 'of the *Accademia Filologica* as outlined by Ġanni Vassallo's Muftieħ *which is the best one that could be successfully adopted for practical purposes for the time being*.'

Mhux darba u tnejn kont nistaqsih kif dak iż-żmien kien kontra l-introduzzjoni ta' l-ortografija ta' l-Għaqda u favur l-oħra li kien holoq il-Kumitat ta' l-Awturi fl-1893.

'Għax l-esperjenza tghallmek,' kien jgħidli, 'Napuljun falla f'Malta għax mingħalih seta' jibdel il-Maltin mil-lejl għannhar. U l-Inġliżi għadhom sallum ma jstgħux jaqdbu art għax mingħalihom ir-riformi jdahhluhom bit-teskis bejn Fortunat u Savona. Eh il-qattusa għaġġelija dejjem frieh għomja għamlet!'

Ninu ried bidla fil-Malti, imma, kien konvint li din ma tistax issehh jekk ma tiehux il-kors naturali tagħha. Kien hemm pampaluni oħra, wisq ikbar minnu. Ġino Muscat Azzopardi, Preca, Salvu Mamo, Ġanni Vassallo u anke Prof. Saydon. Hadd minnhom ma rnexxielu. U lanqas l-avukat Micallef tal-Barkuna li kien mghoddi bl-aqwa orjentalista li qatt kellha Malta. Għalhekk Ninu kien ippropona bidla fi tliet fażijiet: fl-ewwel, perijodu li fih il-Malti jindara bla tfixkil u bl-ortografija li ma kenitx tfixkel il-poplu; fit-tieni, perijodu li fih il-Malti jingħata skop biex jiġi studjat billi jiddaħhal f'eżamijiet importanti mal-Gvern; u fit-tielet, il-perijodu li fih il-Malti jiġi mghallem fl-iskejjel bħala parti mill-kurrikulum. B'hekk u b'hekk biss, il-bidla setgħet issehh, u l-ortografija ta' l-Għaqda tiġi aċċettata.

Ninu Cremona ried li l-poplu stess jingħeb għall-Malti u li jkun wahdu li jiddeciedi u jagħzel. Darba mar ġiebli l-fajls tiegħu dwar dil-kwestjoni. Qalli: 'Dawn tiegħek. Żommhom int. Ikopru kulma għamilt bejn l-1928 u l-1947.'

Swielu hafna dak il-pjan tiegħu. Kien hemm min biex jumiljah minn editur niżżlu għal sempliċi skrivan. Fl-1947 sa riedu jnehhuh minn għalliem tal-Malti. Imn'alla kien il-Lt. Governor li dahal għalih. Ma setax jiftakar ismu.

'U x'jgħidulu? U għidli għidli!' qalli jhokk rasu. 'U x'jismu! U iva...aa...a! Kien habib ta' Peppu Belli. U x'kien jismu! U kiteb ktieb fuq Malta! U x'jismu? X'jismu?'

Ma kienu jaqta' qalbu. Bix-x'jismu u x'jgħidulu kien jibqa' jdur mal-kantunieri kollha tal-qarnuniet ta' mohħu. U kif tennejtlu il-kelma 'Sir' qabeż qalli:

'U iva Sir Harry Luke. Dak, fit-*thirty three*, kif l-Inġliżi warbu lin-Nazzjonalisti – ma ngħidlikx kemm inkwetawni dak iż-żmien meta nehew l-ittra 'j', u wara l-kelma 'avviż' flok biż-żeta rieduni niktibha bl-esse – Sir Harry Luke kien ha l-parir tiegħi – tista' tara kopja ta' l-ittra tiegħi fil-fajls li tajtek – u fl-1934 b'*Letters Patent* ordna li fil-Qrati, fl-iskejjel, fl-arkivju tan-Nutara, u f'kull dokument legali jiġi addottat l-alfabett ta' l-Għaqda'.

Kienet storja li min jaf kemm-il darba oħra kont smajtħa wara. Ninu kien sensitiv. Kien jibki meta jwaġġa' u jidhak meta jitgharrax. Min jifli l-artikli tiegħu fuq 'Vassalli' fl-ewwel hargiet ta' *Il-Malti* jinduna kemm kien iħoss u kif kien jidentifika t-tbatijiet tiegħu ma' dawk ta' haddiehor.

Għax Ninu, bħal Vassalli, kien deċiż f'għemilu. Kien jemmen f'dak li jahseb u kien jagħmel dak li jemmen. Bla ma jistenna għajna jew jordna u jikkmanda. Għax kif kien iħobb jgħid: '*Chi vuole anda chi non vuole manda!*'

Il-pjan li fassal għall-Malti riedu jidhol f'qalb il-Maltin b'imħabba. Għalhekk hu stess ta l-eżempju u fl-1927 mis-Sanità mar jahdem fl-istamperija tal-Gvern bħala '*Translator and Editor of Maltese Publications*', u wara bħala għalliem fil-klassijiet ta' fil-ġaxija u fil-Liceo,

Ninu Cremona, imma, kien iktar minn filologu. Kien *all-rounder*. Kiteb proza u poezija. U kiteb fuq lingwistika, storja u folklor ta' Malta. Beda b'poezija bit-Taljan. 'A Maria Vergine' fl-1897 meta kellu biss sbatax il-sena u kiteb b'kollox 'l fuq minn 200 opra. L-aqwa fosthom il-grammatika *Tagħlim fuq il-Kitba Maltija I & II* (1923/1938).

Għal din il-hidma tiegħu Malta kollha kienet rikonoxxenti: fl-1947 mis-Socjetà ta' l-Arti u x-Xjenza, fl-1960 mill-Kunsill Ċiviku ta' Għawdex u fl-1980 mill-Università ta' Malta.

'Għalhekk ukoll niġi Għawdex', stqarritli Karmen Mikalief Buhaġar. 'Biex nagħtih qima. Min hadem daqsu biex ilsienna ha post ta' ġieħ fid-dinja ċivilizzata?'

Kienet bħali tghożzu din Karmen lil Ninu Cremona.

Jiftakruha tajjeb, il-Kav. Joe Attard u l-istudenti tiegħu, b'liema qima kienet tieqaf siekta quddiem il-monument tiegħu. Ma ninsiehx kliemha fl-aħħar żjara tagħha f'Għawdex hames snin ilu.

'Karm,' għidtilha, 'xi tkun tghidlu dal-hin kollu quddiemu?' Tbissmet. Imbagħad, qabditni minn dirghajja u bla ma hasbitha wiegbitni:

'*Li gibtlu kull kalb Maltija. Bl-għożza kollha tagħna. U tiegħi li nemmen li Malta mingħajru ma kienet qatt tkun Malta Maltija!*'

Passiġġata Biblika - 10

“Araw il-Haruf ta’ Alla, li jnehhi d-dnub tad-dinja.” (Ġw1:29)

L-ISTEDINA GHALL-MEJDA TAL-HARUF

minn Fr. Charles Buttigieg


Il-Haruf tal-Eżodu

L-ikla tal-Ghid tal-Lhud (kif naraw fil-ktieb tal-Eżodu kapitlu 12) kienet tfakkarhom fil-ġrajja memorabbli tal-imhabba infinita ta’ Alla li għaddihom mill-mghodija tal-mewt għall-hajja (bil-lhudi l-kelma ‘ghid’ hija ‘pesah’ li tfisser ‘passaġġ’; għalhekk il-kliem: ‘paskwali’, ‘passover’). Ilkoll nafu kemm il-poplu ta’ Alla kien qed ibati gewwa l-Eġittu u għalhekk Alla kien sejjah proprju lil Mose’ biex johroġ dan il-poplu minn dan il-ġasar. Naraw pero` r-reżistenza tal-Farghun tal-Eġittu. Alla għalhekk jibghat l-ghaxar kastigi fuq l-Eġittu: l-ilma jsir demm, iż-żringijiet; in-nemus; id-dubbien; il-pesta; l-infafet; is-silġ; il-gradijiet; id-dlam u l-ahhar wiehed il-kbir, il-mewt tal-iben il-kbir fid-djar tal-Eġizzjani. Huwa f’dan il-kuntest ta’ din il-ġrajja li l-aṅġlu tal-mewt ‘jaqbeż’ id-djar fejn kien hemm il-Lhud u jsalva lit-tfal tagħhom u joqtol it-tfal tal-Eġizzjani fosthom it-tifel il-kbir tal-farghun; u b’hekk wassal lil dan ta’ l-ahhar sabiex ihalli lill-Lhud jitolqu minn pajjiżu.

Pero’ f’dik il-lejla qabel ma kien ser jiġi l-aṅġlu tal-mewt, il-Lhud fuq ordni ta’ Alla riedu jagħmlu ikla u riedhom jagħmluha u jfakkruha bhala l-ġrajja ta’ helsien tagħhom, kull sena matul il-lejl ta’ bejn l-14 u l-15 tax-xahar ta’ Abib, li hu Marzu u April tagħna (beda mbagħad jissejjah bl-isem Babilonjiż ta’ Nisan). Kull familja kellha tipprepara għall-haruf sa minn hames t’ijiem qabel. Fejn kien hemm familji żgħar setghu jinghaqdu ma’ xulxin għal din l-ikla tal-haruf; bejn wiehed u iehor, haruf wiehed kien iservi għal-ghaxar persuni.

Il-haruf kien ikun bla difett, u ta’ madwar sena. Imbagħad kien jinqatel fl-erbatax tax-xahar bejn wara nofs in-nhar u fil-ghaxija, fejn ma tinkisirlu ebda ghadma u kienu jiskarnawh u ma jhallulux demm ġo fih ghax huma ma setghux jieklu laham bid-demm. Id-demm kien xi haġa sagra ta’ Alla, kien fih il-hajja u jaghti l-hajja lill-ġisem. Ovvjament assolutament ma setghux jixorbu d-demm (ara Genesi 9:4).

Dak in-nhar tal-Eżodu, mid-demm tal-haruf, il-Lhud lesti biex jitolqu mill-Eġittu, ċappsu bis-suf jew bil-pjanta tal-issopu l-ġnub u l-blata tal-bibien tad-djar tagħhom halli



x’hin jghaddi l-aṅġlu tal-mewt u jara il-blajjiet imċappsin bid-demm ma jidholx fid-dar biex jagħmel herba. Il-laħam tal-haruf kienu kieluh mixwi, kielu l-hobż bla hmira ghax ma kellhomx ċans joqogħdu jistennew l-ghagna tikber kieku kellha l-hmira; mela kielu hobż azzmu (kienu jghidulu ukoll ‘hobż in-niket’, għalhekk biex nifthiemu kielu hobż ċatt, hobż forma ta’ ftajjar; l-ostja tagħna, bil-forma tagħha ċatta trid turi din il-forma) u haxix morr biex ifakkarhom fit-tbatijiet li għaddew minnhom.

Ġesù ta’ Nazaret ihejji ‘Ikla’

F’Lq 22:7-14, naraw lil Ġesù jordna lil Pietru u Ġwanni sabiex jippreparaw għall-ikla tal-Ghid. Kellhom għalhekk isibu post gewwa Ġerusalem biex jagħmlu din l-ikla, u din kienet biċċa xogħol iebsa meta nimmaġinaw li f’Ġerusalem fl-Ghid fi żmien Ġesù, kien ikun hemm madwar 200,000 elf persuna b’kalkolu li kien jinqatel mal-20,000 elf haruf, li ifisser li kienet issir 20,000 elf ikla gewwa Ġerusalem. Huma għalhekk sabu kif naraw f’Lq 22:12-13, kamra kbira (u mhux dar) mġhamra b’kollox.

Mill-kliem ta’ Ġesu’ li jghid lil Pietru u lil Gwanni: “Morru hejjulna l-ikla tal-ghid halli nieklu l-haruf”, juri li bhal donnu Ġesù kien diġà qed jindika lilu nnifsu bhal il-haruf, hu nnifsu bhala l-haruf il-ġdid u mhux id-daqsxejn ta’ haruf żgħir. Importanti ta’ min isemmni hawnhekk li l-post kien ikun nadif, minghajr hmieg, il-post isir qisu ddar ta’ Alla u dawk kollha li jipparteċipaw kienu jilbsu d-dinijiet ta’ saċerdoti. (Għalhekk wiehed jista’ jifhem l-indafa u l-hasil fid-djar tagħna li jsir qabel it-tberik tal-Ghid meta jiġi l-Arċipriet ibierek id-djar).

L-Aħħar Ċena tal-Mulej

L-ahhar ċena kien il-mument fejn Ġesù waqqaf zewġ sagramenti importanti: l-Ewkaristija u s-Saċerdozju. Ġesù infatti wera xewqa kbira li jagħmel din l-ikla mal-apostli



kif naraw f'Lq 22:15: “Kelli xewqa kbira li nagħmel din l-ikla tal-Għid magħkom qabel ma nbati!”. Kienet mela l-ikla tal-Għid tal-Lhud kif juruna San Matthew, San Mark u San Luqa, fejn Ġesù huwa l-haruf il-ġdid. Ġesù issa jiehu post tal-haruf kif jurina biċ-ċar iktar San Ġwann fil-vanġelu tiegħu, fejn Ġesù jinqatel fuq is-salib x'hin kienu qegħdin jinqatlu il-hrief għall-ikla tal-Għid tal-Lhud.

L-ikla kienet tibda b'talba u jixorbu l-ewwel tazza tal-inbid bhala bidu. Interessanti kienu jixorbu erba tazzi inbid waqt l-ikla u jieklu tliet darbiet mill-hobz azzmu. Dan il-Lhud jagħmluh għaliex fl-Eżodu 6:7 insibu erba' azzonijiet li għamel Alla biex heles lill-poplu: “Jiena **nohroġkom**, jien **nehliskom**, jiena **nifdikom**, jiena **nigbidkom** lejja biex tkunu tiegħi”. Kien isir imbagħad il-ħasil tal-idejn, li Ġesù bhala l-kap tal-mejda kif naraw f'Ġw 13, għamel il-ħasil tar-riglejn. Ġesù qal il-kliem tal-konsagrazzjoni fuq it-tielet hobz azzmu: “Dan hu ġismi li jingħata għalikom” u fuq it-tielet tazza inbid (il-kalċi ta' radd il-hajr, fejn seta' wiehed iżid xi ftit ilma): “dan il-kalċi huwa l-Patt il-Ġdid b'demmi, id-demmi li jixxerred għalikom”. Ġuda kien diġà telaq hawnhekk u għalhekk ma kienx preżenti għat-twaqqif tal-ewkaristija. Ir-raba' kalċi jidher li ma nxtorobx fl-aħħar ikla ta' Ġesù u dan jagħmel sens għaliex issa l-kalċi bid-demmi ta' Kristu kellu jinxtorob u jixxerred fil-Ġetsemani, fil-Passjoni u fuq is-Salib.

Konklużjoni

L-aħħar ċena turi wkoll l-ewkaristija bhala servizz, li ssejgħilna sabiex naqdu, bhala komunità li lesta taqdi lill-proxxmu. San Ġwann, isemmi fid-dettal il-mument sabih ta' Ġesù li jahsel saqajn l-appostli qabel l-ikla (ara Ġw 13:4-5). Infatti l-Ewkaristija trid twassalna għad-djagonija u għall-karità biex tagħmel tassew sens fil-hajja tagħna. Dan mela hu l-kobor tal-Ewkaristija, li Alla li halaq kolloxx jinżel fil-qalb tagħna u jsir parti minna u jnaddafna mid-dnub u mill-miżerja tagħna: “Araw il-Haruf ta' Alla, li jneħhi d-dnub tad-dinja” (Ġw 1:29). Henjin aħna tassew li dejjem inkunu mistiedna għal din il-Mejda tal-Haruf.

Biblijografija

BROWN, R.E., *The Gospel according to John*, I, II, AB 29 – 29a, New York 1966.

FAUSTI, S., *Una Comunità legge il Vangelo di Luca*, Bologna 2001.

Mc.BRIEN R.P., *Catholicism*, New York 1994.

MEYNET, R., *Jésus Passe. Testament, Jugement, Exécution et Résurrection du Seigneur Jésus dans les évangiles synoptiques, Rhétorique Biblique 3*, Roma – Paris 1999.

TILLARD J.-M., *Church of Churches. The Ecclesiology of Communion*, Minnesota 1992.

int

u

sahħtek

L-appuntament ta' Dr Mario Saliba M.D. mal-qarrejja tagħna.



It-titjira H5N1 qed toqrob lejn l-Ewropa?


Meta fl-1997 xi tobbja fil-Hong Kong kienu irrapportaw li mietu sitt persuni kawża ta' tip ta' influwenza ġdida ftit kienu li taw każ. Din it-tip ta' influwenza semmewha *Avian Influenza A (H5N1)* jew bil-Malti, Influenza tal-Ghasafar. Din l-influwenza kienu haduha tmintax-il persuna minghand tiġieġ morda li kien hemm fit-toroq maħmuġa u ffullati ta' dan il-post b'densita' kbira tal-popolazzjoni. Forsi l-iktar haġa li impressjonat lit-tobba kienet kif influwenza li kienet toqrot lit-tjur biss issa bdiet taffettwa lill-bnedmin ukoll. Dan kien l-ewwl sinjal tal-gwaj li qed nibzghu minnu li l-virus jimxi fost il-bnedmin u johloq pandemija mondjali tal-influwenza b'konsegwenzi kbar.

Minn dak in-nhar l-affarijiet bdew iktar jagravaw u jinkwetaw lix-xjentisti ghax il-imxija ta' dan il-virus li s'issa jinsab fl-ghasafar biss, qed jhedded li jinfirex ma' l-Ewropa. F'nofs Awissu li għadda xjentisti Russi qalu li eluf ta' tjur fin-naħa tal-muntanji Urali mietu kawża ta' dan il-virus. Huma

qalu ukoll li dan il-virus kien importat fir-Russja minn ghasafar tal-passa. L-aħbar it-tajba hija li dan il-virus s'issa ma għaddiex fil-bnedmin bħalma sar f'Hong Kong imma baqa' fit-tjur biss. L-aħbar il-hażina hija meta ser isseh din il-bidla. Hafna xjentisti jahsbu li hi mminentu u għalhekk kulhadd madwar d-dinja qed jhejji ruħu biex jilqa' kontra din l-infezzjoni kerha.


Dan il-virus s'issa għadu fl-Asja (*) u kien hemm 100 każ ta' persuni infettati bih. Nofs minn dawn il-persuni mietu. S'issa dawk li mietu kollha kellhom kuntatt ma' tjur morda. Kull darba li xi nies jimirdu b'din it-tip ta' influwenza wara kuntatt ma' tjur morda jkun hemm il-periklu li l-virus jibda jinfirex mill-bnedmin għall-bnedmin. Xi xjentisti ġa bdew iqabblu xenarju tipiku ma' dak li kien sehħ fl-1918 meta tip ta' influwenza A bin-kodiċi H1N1, jew kif kienet maghrufa l-Influwenza Spanjola, kienet qatlet iktar minn 40 miljun ruh, iktar mid-dubju li mietu fil-Gwerra l-Kbira.

Xjentisti jahsbu li l-influwenza normali li jkun hawn fix-xitwa tista' tghin biex il-virus ta' l-influwenza tal-ghasafar jibda' jaffettwa lill-bnedmin ukoll. Jekk jiġri hekk ikun hemm żgur hafna imwiet ghax dan il-virus jista' joqtol 50% ta' dawk milquta.






Ghalhekk l-Organizzazzjoni Dinjija tas-Sahha flimkien mal-awtoritajiet tas-sahha ta' diversi pajjiżi qed tkun attenta hafna u qed jittiehdu il-prekawzjonijiet kollha biex inkunu mharsa minn dan il-flagell. Bhala l-ewwel prekawzjoni kull min huwa 'l fuq minn 50 sena jew ibati minn xi marda kronika jew ta' sahha dgħajfa għandu jitlaqqam kontra l-influenza normali. Tilqima kontra l-influenza tal-ghasafar għad ma hawnx. S'issa lanqas ma nafu li din l-influenza tista' tghaddi mill-bnedmin għall-bnedmin, jiġifieri ma hawnx pandemija. Izda jista' ikun hawn żgur bhas-snin l-imghoddija epidemija ta' l-influenza normali.



Kontra l-influenza normali u tipi oħra ta' influenza A hemm mediċini li huma effettivi. Dawn il-mediċini qed ikunu stokjati minn diversi awtoritajiet tas-sahha biex f'każ ta' pandemija ikollhom biżżejjed sakemm ix-xjenza medika tivvinta tilqima kontra din l-influenza qerrieda. Bhala regola ċerti gvernijiet qed jistokkjaw numru minn dawn il-mediċini li huwa ekwivalenti għall-kwart tal-popolazzjoni. Barra minn hekk it-tobba ta' kull pajjiż qed tintbagħtilhom informazzjoni u gwida kif għandhom jimxu f'każ ta' pandemija u anke gwidi kif jimxu biex jikkontrollaw l-epidemija ta' l-influenza tax-xitwa li ġejja. Barra minn hekk kull fejn jinsabu tjur morda qed jinqatlu kollha kemm huma. Hekk kienu għamli f'Hong Kong fl-1997 biex iwaqqfu l-imxija ta' dan il-virus fost it-



tjur u hekk qed jagħmlu kull fejn qed ikun hemm tjur morda.

S'issa ma għandux ikun hawn alarm għal xejn u ċ-ċans ta' pandemija għalkemm mhux daqstant remoti tajjeb li d-dinja tkun ippreparata u anke ahna hawn Malta.

(* Nota: Dan l-artiklu nkiteb f'Awissu li għadda, qabel l-aħhar żviluppi fl-Ewropa.



where friends are meeting!!

Pan Pizza, Pasta & Home-made Cooking

St. Joseph Square, Qala, Gozo.

Tel: 2155 6242 • Mob: 7942 7014




Bar, Restaurant & Pizzeria

Specializing in Local & Italian Food

Open daily for Lunch and Dinner

5, St. Joseph Square, Qala, Gozo.

Tel: 2156 4589, 2155 9090, Mob: 7970 6274

H
O
L
M

IL-HAJJA

Pariri lill-Adolexxenti minn MARY PULI

HOBB L-ISTUDJU

1 Storja

Marie Sklodowaska kienet seftura ma' familja sinjura ġewwa l-Polonja. Marija kienet bieżla, ghaqlija u fommha sieket, u l-kbir ingibed lejha. Anke Marija ngibdet lejha. Izda malli s-sinjura ndunat, ma haditx gost, ma riditux jiehu wahda bla skola. It-tnejn haduha bi kbira u Marija ddeċidiet li ma riditx tibqa' fl-injoranza. Telqet lejn Franza u bdiet kors ta' studju li wassalha sa l-Università. Mohħha bl-istudju nfetah u saret famuża. Marie Sklodowaska ma kienet hadd hlief Marie Curie li rebhet il-premju Nobel fix-xjenza, darbtejn.

Ommha, kienet tbatu hafna mill-allergija kbira għall-karta. B'danakollu xorta wahda kompliet għaddejja bil-kors l-Università. Il-kotba l-ġodda kienet tonxorhom fuq il-wajer ta' l-inxir għal jumejn, biex ma jagħmlulhiex hsara, u meta kien jinħass il-bżonn kienet tilbes il-maskra. La x-xogħol tad-dar u lanqas il-familja ma qatgħulha qalbha, kellha rieda shiha li tistudja. Qatt ma tilfet minuta fix-xejn u l-ebda diffikultà ma qatgħetilha qalbha. Laqget fejn kellha tilhaq, b'hafna sagrificcji kbar. U min ma jagħmilx sagrificcji biex jilhaq il-ghan ta' mohħu!

Dr. Arty Pereira kien jgħallem il-Psikologija f'Kulleġġ ta' l-Għalliema u dejjem kien jistaqsi lill-istudenti min minnhom kien lest li jasal sa l-oghla quċċata tas-suċċess. Kollha għollew idejhom. Dr. Pereira kien jgħidilhom li mhux billi jiġu l-ewwel, u jkollhóm b'persentaġġ baxx għax jiġu qishom persuna b'għajn wahda qalb hafna nies għomja.

2 Tagħlima

L-istudenti kollha jvarjaw fl-intelliġenza u fil-qawwa tal-volontà, dawk li għandhom intelliġenza għolja għandhom faċilitajiet akbar minn dawk li jkunu inqas iffortunati. Dawk li ma tantx jibbrillaw fl-intelliġenza u jimmiraw biex jilħqu l-oghla livell, jispiċċaw biex

jizviluppaw fihom ċerta inferjorità u jaqtgħu qalbhom li jkomplu.

Allura hażin li timmira għall-gholi? Le! Hażin jekk trid tilhaq f'daqqa u f'qasir żmien. Tagħmilx paraguni ma' shabek għax għabu aktar marki minnek, l-importanti li tahdem biex tisfida lilek innifsek biex iġġib aktar marki fl-eżamijiet, mingħajr ma taqta' qalbek.

Hawn studenti li jieħdu l-istudju bis-serjetà b'danakollu johorġu diżappuntati fir-riżultati li jġibu fl-eżamijiet. L-istudenti għandhom tliet għedewwa li jfixkluhom.

3 Pariri

Il-kitba li bilkemm tinqara; kitba mimlija żbalji, u memorja fqira. Jekk għandek dawn l-għedewwa biddilhom fi hbieb: kitba pulita li tinqara u tkun pjaċevoli għall-ghajn; kitba mehłusa mill-iżbalji u trawwim tal-memorja halli tiffaċilita l-istudju. Meta tippreżenta karta ta' l-eżami b'kitba bilkemm tinqara, diġa huwa biżżejjed biex l-eżaminatur jaqta' qalbu jaqraha.

Jekk iddum tikteb, iddedika hmistax-il minuta kuljum biex tiżviluppa heffa fil-kitba, basta tikteb ċar u pulit. Kitba pulita u ċara sservik għomrok f'kull karriera li taqbad. Il-kwarta li tieħu ma tkunx mohlija żgur.

Naqqas l-iżbalji fil-kitba. Dur il-pitazzi u ara liema huma dawk il-kliem li ripetutament tiktibhom hażin. Aghmel lista tagħhom u iktibhom jew studjahom sakemm iddahhalhom f'rasek darba għal dejjem.

Tajjeb li ssahħah il-memorja billi tassocja dak li trid tiftakar ma' xi haġa ohra. Biex tgħin lilek innifsek tiftakar:

Acċerta ruhek li fhimt tajjeb dak li trid tiftakar.

Li l-punti li trid iddahhal f'mohħok huma relatati ma' xulxin. Irrepeti l-punti b'attenzjoni kbira, jekk in-noti jkunu miktubin, hares lejhom tajjeb u anzi għidhom biex tuza s-sens tas-smigh ukoll. Irrepeti kemm hemm bżonn, dak li tixtieq tiftakar għal ftit granet sakemm jidhol fil-memorja b'mod naturali. Tagħmel tajjeb jekk minn żmien għal żmien tirrivedi dak li tgħallimt halli tara xi bqajt tiftakar minnu.

Illum hawn hafna opportunitajiet li jagħmlu kuragġ liż-żgħażaġh u lill-adulti li jridu jistudjaw u javanzaw fil-hajja, basta l-isforz jiġi minnhom, bla ma jisfurzahom hadd. Eżempju tajjeb għal min irid joghla 'l fuq huwa dan: Tfajjel kien jlehu gost irabbi l-caterpillars biex jarahom isiru jinbidlu fi friefet. Izda darba qagħad jinnota li l-farfett kien qed ibati u jagħmel hafna sforzi biex johroġ minn qoxortu. Qabad xafra u għenu johroġ b'inqas tbatija minn qoxortu. Il-farfett hareġ imma ma tarx. Ġwinhajh qatt ma ġieħom il-forza li joghlew 'il fuq. Ma' kull sforz li l-farfett kien qed jagħmel, kienet qed tohroġ ċerta sustanza li ssahħahlu ġwinhajh. L-isforz bilfors hu wahdu kellu jagħmlu u għax ġie mfixkel, il-farfett qatt ma lahaq l-iskop li joghla 'l fuq.

Aħseb daqsxejn . . .

Assigurajt il-familja tiegħek?

minn Dun Anton Dimech

Illum kulhadd jittellem dwar l-assigurazzjoni. Il-karozza trid tkun inxurjata u jaqbel tkun 'full comprehensive' kontra n-nar u s-serq, għax malajr tmur biex titlaq għax-xogħol u ma ssibhiex. L-istess id-dar tista' tinxurjaha. Imma l-iktar importanti li tinxurja lilek innifsek u l-familja minhabba l-htieġa ta' xi kura speċjalizzata li tiswa hafna flus. Parti sewwa mill-paga illum tmur għall-assigurazzjoni.

IL-FAMILJA

Din ukoll jehtieġ li ninxurjawhom kontra dak kollu li jista' jinqala'. La taħsibx li l-problemi huma biss sanitarji jew finanzjarji. Hemm oħrajn aktar serji u gravi. Inholqu ċerti "virus" li qed jimminaw l-istituzzjoni familjari mill-għeruf u bosta żgħażaġh qed jibzgu jidhlu għall-piż tal-familja għax jaqtgħu qalbhom meta jisimgħu tant stejjer ta' biki.

Sa xi snin ilu l-familja għawdxija kienet qisha belt mgħassa tajjeb minn torrijiet qawwija kontra kull xorta ta' attacki morali u soċjali. Illum dawn it-torrijiet bosta minnhom iġġarrfu jew qeghdin biex iċedu. L-għaqda familjari bis-sens qawwi ta' interdipendenza bejn il-membri, sfaxxat u nholqot il-mentalità ta' "m'inhix b'zonnok". Il-mara taħdem u taqla' għal rasha bħal żewġha. Hu għandu l-hbieb tiegħu u d-delizzji tiegħu u hi l-istess. Id-dar teżisti biss biex x'hin jidhrilhom imorru jorqdu. It-tfal saru piż li jxekkel il-libertà individwali mhux kif qalulna l-isqfijiet fiċ-ċirkolari ta' "Santa Marija – l-aqwa teżor tal-familja".

Hsara kbira għall-familja ġejja mill-hajja konsumistika tal-lum. Illum ma tistax tohlom wisq bis-salarju familjari li jservi għall-familja b'mod li l-missier ikun il-"wage earner" u l-paga tiegħu sservih għall-b'zonnijiet kollha tad-dar. Illum l-ispejjeż kibru b'mod allarmanti minhabba l-lussu li sar neċessità, is-safar sar drawwa regolari, karozzi wahda għal kull persuna, parties għal kull okkażjoni, rigali u hbieb u tant affarijiet oħra li ftit ilu konna ngħaddu mingħajrhom. Dakinhar konna sinjuri bil-paga tar-raġel – illum żewġ pagi ma jservux.

RIMEDJU

Kif wiehed jista' jahseb il-konsegwenzi huma pjuttost negattivi, imma bil-ghajnuna t'Alla nistgħu niddefendu


ruhna u nevitaw l-istragi li sikwit nisimgħu bihom. L-aqwa assigurazzjoni tal-familja hija l-arma tar-rużarju tal-Madonna. Nafu li l-kotra kbira tal-poplu tagħna jemmen u jhobb il-Madonna. Hafna koppji żgħażaġh kull nhar ta' Hadd imorru jinvistaw il-Madonna ta' Pinu fejn jisimgħu quddiesa bid-devozzjoni. Dan jagħmlilna kuragġ kbir. Il-Madonna hija l-fortizza li ma ċċedix għall-assalti tal-moderniżmu konsumistiku li jgarraf il-pedamenti familjari. L-Imqaddsa Verġni Marija għal qalbha l-imhabba familjari, għax hi ukoll hija Omm vera ta' Ġesù u Omm tagħna lkoll. Marija għandha qalb li thobb tassew iktar minn kull omm għawdxija. Għalhekk quddiem dan il-biza' u taqtigh il-qalb li semmejt m'għandniex inhossuna wehidna imma niftakru li għandna 'l Alla u lil Marija magħna.

IR-RUŻARJU

Qabel il-hin tal-logħob u tat-televiżjoni fil-familja jehtieġ li jkun hemm il-hin tar-rużarju. Tgħidx "illum mhux moda". Pjuttost għid "illum hu mehtieġ hafna". Dik in-nofs siegħa talb ta' kuljum tirfed id-dar. Idra ċċaħhad minn xi programm għal qalbek, mil-laqgħa mal-hbieb, mill-harġa ta' filgħaxija u tabbużax biex l-ghadu – ix-xitan – ma jsibekx dghajjef u jkissirlekk darrek. Veru li għall-ewwel se ssibha bi tqila, imma la tidra ma torqodx mingħajr hames posti rużarju din id-drawwa qaddisa ssir gost. U meta wliedek jikbru u jidraw jghidu xi avemarija tiehu gost tarahom miġburin jghidu xi haġa huma wkoll. U meta jinqala' xi ftit tas-saram dan it-talb jghinek tirrangà kollox. Diffiċli wisq tikkumbatti l-hajja wahdek. Imma mhux daqshekk diffiċli bil-ghajnuna tal-Madonna.

OTTUBRU

F'dan ix-xahar jingħad ir-rużarju, fil-parroċċi quddiem Ġesù espost. Iktar minn qabel din is-sena ta' l-Ewkaristija għandha tiġbor devoti fil-knisja kull filgħaxija għar-rużarju. Imma naghmel appell biex jekk jista' jkun jiġu l-familji ma' wliedhom matul dan ix-xahar biex jitolbu flimkien. Hija hasra li t-tfal saru allergiċi wisq għat-talb. Bilfors li l-vokazzjonijiet jonqsu. La tmurt iż-żerriegħa ma tinbetx ix-xitla. Bi ftit kuragġ u sagrafiċċju żgur li l-familja tiegħek tirreżisti l-mewġa tsunamika tas-seklu tagħna.



F'dar ta' anzjana jinstabu 300 qattus

Madwar 300 qates, terz minnhom mejtin, ġew evakwati mid-dar ta' anzjana Amerikana fil-kontea ta' Fairfax, fl-istat ta' Virginia. Il-pulizija ghamlu dan ir-rejd wara li l-ġirien ta' din il-mara rrapportaw li minn din id-dar kienet hierġa ntiena kbira. Din il-mara, żewġha u bintha ntabu jitolqu minn din id-dar.

Isib serp f'pakkett taċ-ċereali

Waqt li kien qiegħed jiekol il-kolazzjon tifel Inġliż baqa' sorpriż meta sab serp twil żewġ piedi fil-pakkett taċ-ċereali. Jordan Willett, li għandu hames snin, haseb li sab ġugarell fil-pakkett taċ-ċereali li l-ġenituri tiegħu xtraw minn hanut f'Telford, belt li tinsab fiċ-ċentru ta' l-Ingilterra. Hu qal lill-ġurnal **Daily Mail** li fuq it-televiżjoni ra sriep iżda qatt ma sab wieħed f'pakkett taċ-ċereali.

L-aqwa birra: tal-patrijiet!

Patrijiet f'abatija fil-Belġju kienu kostretti li jwaqqfu l-bejgħ tal-birra famuża tagħhom wara li ġiet ivvotata bhala l-aqwa waħda tad-dinja u mill-ewwel il-provvista nbieghet kollha.

L-abatija ta' San Sixtus ta' Westvleteren, fil-Punent tal-Belġju, jgħixu fiha madwar 30 patri Trappisti u Cisterzji li jqattgħu l-hin kollu maqtughin għalihom infushom, jitolbu, jimmeditaw, jahdmu u jsajru l-birra.

Stharriġ fost eluf ta' dilettanti tal-birra minn 65 pajjiż f'Ġunju vvotaw il-birra "Westvleteren 12" bhala l-aqwa tad-dinja iżda l-patrijiet m'għandhom l-ebda intenzjoni li jzidu l-produzzjoni.

Jitlob li jitneħħielu arblu mill-kċina tiegħu

Raġel Pollakk għal dawn l-aħhar tliet snin kien qiegħed jilmenta mal-kumpanija li tipprovdi s-servizz tat-telefon fil-Polonja biex jitneħħielu l-arblu tat-telefon li tpoġġa fil-propjetà tiegħu ftit qabel bena d-dar. Il-Pollakk, Piotr Kardys, kien kostrett ikompli jibni daru madwar l-arblu, anke jekk stess kien ilu jilmenta minn dan in-nuqqas min-naha tal-kumpanija. L-arblu, fil-fatt spiċċa f'nofs il-kċina tad-dar tiegħu. L-awtoritajiet Pollakki qalu li minhabba l-fatt li hadd ma oġġezzjona mill-ewwel meta l-arblu ttella, dan issa jfisser li huwa legali. Kardys, li huwa negozjant, ressaq il-każ tiegħu quddiem il-Qorti Suprema tal-pajjiż li min-naha tagħha, tatu raġun. Madanakollu, jidher li għalissa se jkollu jitqanna bl-arblu fil-kċina, hekk kif il-kumpanija tat-telefon appellat mis-sentenza.

Akkużat li gara papoċċa lill-Maġistrat

Indjan gara papoċċa lill-maġistrat li kien jisma' l-kawża tiegħu. Il-maġistrat, bi tpattija, garalu *paperweight*.

Nazir Mohammad kien fil-Qorti f'Baroda akkużat li dahal fi djar bla permess u b'serq. Hin minnhom qabeż mill-iżbarra u telaq jigrri lejn il-maġistrat. Imbagħad nehha papoċċa li tefagħha b'saħtu lejn l-iehor.

Mohammed qal li kien iddejjaq bil-pass ta' nemla li kien għaddej bih il-każ tiegħu. Kien għalhekk li attackka lill-maġistrat C.D. Vaghela.

Din m'hix l-ewwel darba li Mohammed kien fl-inkwiet minhabba kif jaġixxi fil-Qorti. Is-sena l-oħra għamel l-istess haġa f'każ ieħor u kien intbagħat il-habs b'akkuża oħra ma' dawk li diġà kellu qabel.

Il-Kamra ta' l-Avukati f'Barodi kkritikat lill-awtoritajiet għan-nuqqas ta' protezzjoni li hemm għall-membri tal-qradi, għax-xhieda u għall-avukati. Għalhekk hi harget lill-avukati bi strajk għal dak li gara.

Tigrijiet tal-ħnieżer fir-Russja

Il-bdiewa Russi bħalissa qed ikabbru ħnieżer b'saqajn twal biex ikunu tajbin għall-ġiri wara li jidher li fil-pajjiż żdied l-interess fi tlielaq bejn dawn l-animali.

Sergei Spirin, il-President tal-Federazzjoni tat-Trobbija tal-ħnieżer għat-Tigrija, qal li l-akbar post fejn bħalissa jstgħu jsiru t-tigrijiet b'dawn l-animali hu 'l barra minn Moska, fil-Padiljun *Crocus-Expo*. Imma għall-quddiem hemm maħsub li jsiru postijiet oħra.

Spirin, li hu wkoll veterinarju, qal li l-ħnieżer ikunu mharrġa kuljum għall-isport biex meta jasal jum it-tigrija jkunu fl-aqwa forma tagħhom.

Hu qal li l-ħnieżer irid ikunu "twal, bla xaħam żejjed, fuq tagħhom u għatxana li jirbħu".

Biex ihajruhom jitharrġu, lill-animali ma jagħtuhomx jieklu qabel it-tahriġ imma wara jagħtuhom ikla zunnarija.

Qed taħseb biex tħalli
tifkira sabiħa ta'
I-għeżiež tiegħek?

Julian Sultana & Co. Ltd.

jaf jaħsiblek biex twaqqaf
monument dekoruż u dejjiemi
ta' l-irħam jew tal-granit,
bi prezzijiet moderati
fuq il-qabar tal-familja tiegħek.

*Meta f'Novembru żżur iċ-Ċimiterji
i'Għawdex, waqt li titlob għall-mejtin,
ara wkoll ix-xogħol sabiħ
fuq ħafna oqbra
magħmula minn*



**Julian Sultana
& Co. Ltd.**

Marsalforn Street, Xaghra, XRA 104, Gozo.
Tel: 2155 7136 Fax: 2156 3743 Mob: 9949 3442
email: julians@vol.net.mt






Djamanti ta' Ghawdex

Ritratti mill-kollezzjoni ta' Dr. Mario Saliba



Il-Mithna tar-Rih



Ir-Raddiena tar-Rih